



खुद की बंदूक से लगी गोली, रिवॉल्वर साफ करते वक्त हुआ हादसा

अभिनेता गोविंदा अस्पताल में भर्ती

बॉलीवुड के मशहूर एक्टर गोविंदा को लेकर एक शॉकिंग खबर सामने आई है। एक्टर को घुटने में गोली लग गई है। जिसकी वजह से वह आईसीयू में भर्ती हैं। हालांकि, ये घटना सुबह 5 के करीब हुई है। घटना के वक्त गोविंदा अपने लाइसेंसी रिवॉल्वर की सफाई कर रहे थे, तभी अचानक बंदूक से गोली चल गई और उनके घुटने में जा लगी। उन्हें तुरंत नजदीकी अस्पताल ले जाया गया, जहां उनका इलाज चल रहा है गोविंदा को मुंबई के क्रिटी केयर अस्पताल में भर्ती कराया गया है। पुलिस सूचों के मुताबिक, गोविंदा की हालत अब मजबूत से बाहर बताई जा रही है। गोविंदा कोलकाता जाने की तैयारी कर रहे



थे। वो केस में अपनी लाइसेंसी रिवॉल्वर रख रहे थे। उसी वक्त रिवॉल्वर उनके हाथ से छूटकर नीचे गिर गई और गोली उनके घुटने में लग गई। लेकिन अब एक्टर के घुटने से गोली निकाल दी गई है और उनकी हालत पहले से स्थिर बताई जा रही है। मुंबई पुलिस ने इस घटना की पुष्टि करते हुए कहा कि गोविंदा की लाइसेंसी

रिवॉल्वर से गलती से गोली चल गई थी। वह अपनी यात्रा के लिए तैयारी कर रहे थे और उसी दौरान यह दुर्घटना हुई। गोली उनके घुटने के पास लगी और फिलहाल उनका उपचार चल रहा है। पुलिस मामले की जांच कर रही है और यह हादसा एक आकस्मिक घटना मानी जा रही है। सूत्रों के अनुसार, इस घटना के बाद गोविंदा ने अपने नजदीकी रिश्तेदारों को फोन किया, जो तुरंत उनके घर पहुंचे और उन्हें अस्पताल पहुंचाया। इस मामले में गोविंदा के परिवार की ओर से कहा गया है कि वे फिलहाल गोविंदा की स्वास्थ्य स्थिति पर ध्यान दे रहे हैं और जल्द ही मीडिया को जानकारी दी जाएगी।

जूनियर डॉक्टरों ने फिर शुरू की हड़ताल, कहा-

ममता सरकार ने पूरे नहीं किए वादे

पश्चिम बंगाल में जूनियर डॉक्टरों ने एक बार फिर हड़ताल का ऐलान किया है। इस बार, डॉक्टरों ने सरकार पर सुरक्षा की मांगों को अनदेखा करने का आरोप लगाया है। उन्होंने काम पूरी तरह से बंद कर दिया है ताकि राज्य सरकार पर दबाव डाला जा सके। जूनियर डॉक्टरों की मुख्य मांग है कि उन्हें पूर्ण सुरक्षा दी जाए ताकि वे बिना डर के अपनी सेवाएं दे सकें। यह हड़ताल सुरक्षा व्यवस्था को लेकर ममता सरकार के रवैये से असंतुष्ट होकर की जा रही है।

पहले 42 दिनों तक की थी हड़ताल- जूनियर डॉक्टरों का कहना है कि इससे पहले हम 42 दिनों तक लगातार प्रदर्शन करते रहे। 21 सितंबर को हमें आंशिक रूप से अपने इ्यूटी पर लौटे, लेकिन राज्य सरकार की ओर से हमारी सुरक्षा की मांगों पर कोई ठोस कदम नहीं उठाया गया। इस बात पर नाराज होकर डॉक्टरों ने मंगलवार को फिर से हड़ताल का ऐलान कर दिया है। जूनियर डॉक्टरों का आरोप है कि ममता सरकार ने वादे तो किए, लेकिन सुरक्षा के लिए कोई ठोस कदम नहीं उठाए गए। सुरक्षा की स्थिति में नहीं आई है कोई सुधार इस मामले में सोमवार को सुप्रीम कोर्ट ने ममता सरकार को सुरक्षा



व्यवस्था में लापरवाही बरतने के लिए फटकार लगाई थी। कोर्ट ने 15 दिनों के भीतर सभी सरकारी अस्पतालों में सीसीटीवी कैमरे लगाने का आदेश भी दिया था। इसके बावजूद, डॉक्टरों का कहना है कि सुरक्षा की स्थिति में कोई सुधार नहीं हुआ है। डॉक्टरों के मुताबिक, सरकार ने केवल बातें की हैं,जमीनी स्तर पर कोई ठोस कदम नहीं उठाया है।

ट्रेनी डॉक्टर के मर्डर के बाद शुरू हुई थी हड़ताल- जूनियर डॉक्टरों की यह हड़ताल अगस्त 9 को आरजी कर मेडिकल कॉलेज अस्पताल में एक ट्रेनी महिला डॉक्टर के रेप और मर्डर के बाद शुरू हुई थी। इस घटना ने राज्य में स्वास्थ्य सुरक्षा को लेकर बड़ी बरस छेड़ दी थी। डॉक्टरों का कहना है कि अस्पतालों में अगर सुरक्षा की

व्यवस्था नहीं होगी तो डॉक्टरों की जान को खतरा हो सकता है। डॉक्टरों ने कहा कि हमने ममता सरकार पर भरोसा जताया था, लेकिन हमसे किए गए वादों को पूरा नहीं किया गया।

कोलकाता के सागर दत्ता अस्पताल में मरीज की मौत के बाद विवाद-27 सितंबर को कोलकाता के सागर दत्ता अस्पताल में एक मरीज की मौत के बाद तीन डॉक्टरों और तीन नर्सों के साथ मारपीट का मामला सामने आया। इस घटना ने जूनियर डॉक्टरों को फिर से आंदोलन के लिए मजबूर कर दिया। इस मामले में प्रदर्शन करने वाले चार डॉक्टरों को हिरासत में भी लिया गया है। डॉक्टरों का कहना है कि उन्हें सुरक्षा मिले बिना वे अपनी इ्यूटी नहीं कर सकते।

दिल्ली पुलिस का बड़ा एक्शन

बॉर्डर पर सोनम वांगचुक समेत 150 समर्थक हिरासत में लिए गए, लद्दाख से कर रहे थे दिल्ली कूच

दिल्ली पुलिस ने बीती रात बड़ा एक्शन लिया है। दिल्ली बॉर्डर पर पुलिस ने सामाजिक कार्यकर्ता और साईंटिस्ट सोनम वांगचुक समेत उनके 150 समर्थकों को हिरासत में ले लिया है। इससे बवाल मचा हुआ है। सोनम वांगचुक अपनी मांग को लेकर लद्दाख से पैदल मार्च कर अपने समर्थकों के साथ दिल्ली पहुंच रहे थे, लेकिन बॉर्डर पर आते ही दिल्ली पुलिस ने उन्हें हिरासत में ले लिया है। इस पर कांग्रेस नेता राहुल गांधी ने करारा हमला भी बोला है। सोनम वांगचुक को दिल्ली के सिंधु बॉर्डर पर हिरासत में लिया गया है। जलवायु कार्यकर्ता सोनम वांगचुक लंबे समय से लद्दाख को छ्डी अनुसूची का दर्जा दिलाने की मांग कर रहे हैं, लेकिन सरकार उनकी मांग को नहीं मान रही है, इस कारण से वह दिल्ली कूच को लिए निकले थे, लेकिन हरियाणा से दिल्ली में प्रवेश करते समय उन्हें हिरासत में ले लिया गया। सोनम



वांगचुक और हिरासत में लिए गए सभी समर्थकों को अलीपुर और शहर की सीमा से सटे पुलिस स्टेशनों में लेकर जाया गया है। सोनम वांगचुक के काफिले को रोकने के लिए पहले से पुलिस बल तैनात थी। दिल्ली पुलिस ने कई लेन को बंद भी कर रखी थी, सिर्फ एक लेन खुली थी,जिससे वांगचुक का काफिला पहुंचा। इस कारण से बॉर्डर पर घंटों जाम भी लगा रहा। कांग्रेस नेता राहुल गांधी ने सोनम वांगचुक के हिरासत में लिए जाने

पर ट्वीट करते हुए पीएम मोदी पर करारा हमला बोला है। उन्होंने कहा कि पर्यावरण और संवैधानिक अधिकारों के लिए शांतिपूर्वक मार्च कर रहे सोनम वांगचुक जी और सैकड़ों लद्दाखियों को हिरासत में लेना अस्वीकार्य है। लद्दाख के भविष्य के लिए खड़े होने वाले बुजुर्गों को दिल्ली की सीमा पर क्यों हिरासत में लिया जा रहा है। मोदी जी, किसानों की तरह यह चक्रव्यूह भी टूटेगा और आपका अहंकार भी टूटेगा। आपको लद्दाख की आवाज सुनी होगी।

देश का मौसम: यूपी के 50 जिलों में अलर्ट

बिहार में 8 लोग बाढ़ में बहे राजस्थान में इस सीजन रिकॉर्ड तोड़ बारिश

देशभर में मानसून का मौसम समाप्त होने के कगार पर है, लेकिन कुछ राज्यों में अब भी बारिश और बाढ़ का कहर जारी है। बिहार और उत्तर प्रदेश में बाढ़ और भारी बारिश से लाखों लोग प्रभावित हो रहे हैं। राजस्थान ने इस मानसून में सबसे ज्यादा 56% बारिश दर्ज की है। आइए, जानते हैं विभिन्न राज्यों का मौसम कैसा है और आगे क्या उम्मीद की जा रही है।

बिहार में बाढ़ का कहर जारी

बिहार के 16 जिलों में बाढ़ ने तबाही मचाई है, जिसमें 10 लाख से अधिक लोग प्रभावित हैं। 30 सितंबर को अलग-अलग जिलों में 8 लोग बाढ़ में बह गए, जबकि एक महिला की दिल का दौरा पड़ने से मौत हो गई। केंद्रीय जल संसाधन मंत्री विजय चौधरी ने बताया कि नेपाल में हुई भारी बारिश के चलते 56 वर्षों बाद कोसी में इतना पानी देखा गया है। पिछले 24 घंटों में बिहार के विभिन्न जिलों में 7 से अधिक बांध टूट चुके हैं, जिससे बाढ़ की स्थिति और गंभीर हो गई है।

यूपी के 50 जिलों में बारिश का अलर्ट

उत्तर प्रदेश में पिछले चार दिनों से लगातार बारिश हो रही है। मौसम विभाग ने राज्य के 50 जिलों में बारिश और बिजली गिरने का अलर्ट जारी किया है। वाराणसी में काशी विश्वनाथ मंदिर के पास एक घर ढह गया, हालांकि इस हादसे में किसी को चोट नहीं आई। राज्य में बारिश से प्रभावित इलाकों में लोगों को सुरक्षित स्थानों पर पहुंचाया जा रहा है, और प्रशासन द्वारा राहत कार्य जारी है।

राजस्थान में रिकॉर्ड तोड़ बारिश

राजस्थान में इस मानसून सीजन में 56% अधिक बारिश हुई है। राज्य के कई हिस्सों में अब भी हल्की बारिश हो रही है, हालांकि अगले 2-3 दिनों में मौसम साफ रहने की संभावना है। उदयपुर, झुंझारपुर, और चितौड़गढ़ जैसे क्षेत्रों में सोमवार को अच्छी बारिश हुई। राज्य के मौसम विशेषज्ञों के अनुसार, राजस्थान से मानसून अगले 2-3 दिनों में विदा हो जाएगा, जिसके बाद मौसम पूरी तरह से शुष्क रहने की उम्मीद है।

महंगे सिलेंडर से हुई अक्टूबर महीने की शुरुआत



अक्टूबर महीने के पहले दिन आम आदमी को महंगाई का जोरदार करंट लगा है। मंगलवार को एलपीजी गैस सिलेंडर के दाम बढ़ गए हैं। तेल कंपनियों ने सिलेंडर की कीमतों में वृद्धि कर दी है यह बढ़ोतरी 19 किग्रा वाले कमर्शियल सिलेंडर पर की गई है। 14 किग्रा वाले घरेलू गैस सिलेंजर के दाम में बदलाव नहीं किया गया है। अब दिल्ली में सिलेंडर 1691.50 रुपये से बढ़कर 1740 रुपये का हो गया है। इंडियन ऑयल की वेबसाइट के अनुसार, 19 किग्रा वाले कमर्शियल गैस सिलेंडर की कीमतें 1 अक्टूबर से लागू हो गई हैं। मुंबई में 19 किलोग्राम वाले सिलेंडर की कीमत 1605 रुपये से बढ़कर 1644 रुपये हो गई है। इसके अलावा कोलकाता में अब ये 1850.50 रुपये का मिलेगा, जो पहले 1802.50 रुपये का था। वहीं, चेन्नई में कीमत 1855 रुपये से बढ़ाकर 1903 रुपये कर दी गई है। 19 किग्रा वाले सिलेंडर की कीमतों में बीते जुलाई के बाद से लगातार इजाफा हो रहा है। 1 जुलाई को ऑयल मार्केटिंग कंपनियों ने कीमत घटाकर जनता को तोहफा दिया था। दिल्ली में 30 रुपये कम हो गए थे। अगले ही महीने यानि अगस्त में एलपीजी सिलेंडर 8.50 रुपये महंगा हो गया था। वहीं, 1 सितंबर को कीमत में 39 रुपये का इजाफा हुआ। तेल कंपनियों ने घरेलू गैस सिलेंडर की कीमतों में बदलाव नहीं किया है। मोदी सरकार ने महिला दिवस पर 14 किग्रा वाले रसोई गैस पर जनता को राहत दी थी। इसके बाद सिलेंडर के दाम 100 रुपये तक कम हो गए थे। तब से सिलेंडर की कीमतों में बदलाव नहीं किया गया है।



मध्य प्रदेश में हल्की बूँदाबांदी की संभावना

मध्य प्रदेश के 17 जिलों में आज हल्की बारिश और गरज के साथ बूँदाबांदी की संभावना है। हालांकि, राज्य में भारी बारिश का कोई अलर्ट नहीं है। इंदौर और उज्जैन सहित अन्य जिलों में मानसून की विदाई 5 अक्टूबर के बाद शुरू होगी। अब तक राज्य में 44.1 इंच बारिश दर्ज की गई है, जो कि सामान्य कोट से 18ब अधिक है। इसके साथ ही, राज्य के कई क्षेत्रों में दिन और रात के तापमान में गिरावट देखी जा रही है।

हरियाणा में फिर बड़ी गर्मी

हरियाणा में बारिश थमने के बाद गर्मी का प्रभाव एक बार फिर से बढ़ गया है। राज्य में अगले पांच दिनों तक मौसम साफ रहने की संभावना है। मौसम विभाग के अनुसार, चंडीगढ़ और आसपास के इलाकों में अधिकतम तापमान में 1.2 डिग्री की वृद्धि देखी गई है। चखी दादरी जिले में सबसे अधिक तापमान 37.2 डिग्री रिकॉर्ड किया गया। फिलहाल, राज्य में बारिश की कोई संभावना नहीं है, लेकिन अक्टूबर के पहले सप्ताह में मौसम में हल्का बदलाव हो सकता है।

पंजाब में 4 अक्टूबर को बारिश की संभावना

पंजाब और चंडीगढ़ में फिलहाल मौसम साफ है, लेकिन मौसम विभाग ने 4 अक्टूबर को कुछ जिलों में बारिश की संभावना जताई है। राज्य के तापमान में मामूली गिरावट देखी जा रही है, और बठिंडा में अधिकतम तापमान 35 डिग्री रिकॉर्ड किया गया है। विशेषज्ञों के अनुसार, राज्य में आने वाले दिनों में मौसम स्थिर रहेगा, लेकिन अक्टूबर के पहले सप्ताह के अंत तक हल्की बारिश हो सकती है।

जम्मू-कश्मीर में लास्ट फेज में 40 सीटों पर सुबह 9 बजे तक 11.60% वोटिंग, उधमपुर में सबसे ज्यादा 14.23% मतदान

जम्मू-कश्मीर विधानसभा चुनाव के तीसरे और अंतिम चरण के लिए मंगलवार(1 अक्टूबर) को मतदान शुरू हो चुका है। 7 जिलों की 40 विधानसभा सीटों पर सुबह 9 बजे से लेकर शाम 6 बजे तक वोट डाले जाएंगे। जम्मू-कश्मीर विधानसभा चुनाव के तीसरे चरण में सुबह 9 बजे तक औसतन 11.60% मतदान दर्ज किया गया है। विभिन्न जिलों में मतदान प्रतिशत में अंतर देखा गया, जहां उधमपुर ने सबसे अधिक 14.23% मतदान दर्ज किया। सांबा में 13.31% और कठुआ में 13.09% मतदान हुआ। जम्मू में 11.46%, बांदीपोरा में 11.64%, कुपवाड़ा में 11.27% और बारामूला में सबसे कम 8.89% मतदान दर्ज किया गया। इन प्रारंभिक आंकड़ों से मतदान की रफ्तार सुबह के समय थोड़ी धीमी दिखाई दी। इस



चरण में 39.18 लाख मतदाता अपने मताधिकार का इस्तेमाल करेंगे। जम्मू कश्मीर विधानसभा चुनाव के इस चरण में 24 सीटें जम्मू डिवीजन की हैं और 16 सीटें कश्मीर घाटी की। कुल 415 उम्मीदवार इस बार मैदान में हैं, जिनमें 387 पुरुष और 28 महिला उम्मीदवार शामिल हैं। जम्मू-कश्मीर नगरोटा विधानसभा सीट से भाजपा उम्मीदवार देवेंद्र सिंह राणा ने वोट डालने के बाद कहा, यह जम्मू का त्योहार है और लोग इसमें बहुत उत्साह और जुनून के साथ भाग ले रहे हैं। जम्मू-कश्मीर के लोगों को प्रधानमंत्री

नरेंद्र मोदी के नेतृत्व पर भरोसा है और वे खुद को विकसित भारत की इस यात्रा में शामिल करना चाहते हैं...जम्मू-कश्मीर में पहली बार भाजपा की पूर्ण बहुमत की सरकार बनेगी। डेमोक्रेटिक प्रोग्रेसिव आजाद पार्टी के चेयरमैन गुलाम नबी आजाद ने कहा कि सभी मतदाताओं से मेरी गुजारिश है कि आप अपने परिवार के साथ बूथ पर पहुंचें और अपना वोट डालें। सबसे बड़ा मुद्दा बेरोजगारी है और ये सिर्फ युवाओं का मुद्दा नहीं है, ये पूरे समाज का मुद्दा है। पिछले कई सालों से रोजगार के लिए कोई योजना या कार्यक्रम नहीं बना। चुनाव मुद्दों पर लड़े जाते हैं लेकिन लोगों के मुद्दे कोई नहीं उठाता। जम्मू-कश्मीर के वोटर्स सरकार बनाएंगे। यहां के लोग जिसे वोट देंगे, वही सरकार बनाएगा।

महिला ने आरोप लगाते हुए काटी हाथ की नस, अस्पताल में भर्ती

परेशान करने के लिए साल में 3 बार तबादला कर दिया

भोपाल। रेडक्रॉस सोसायटी की कर्मचारी मोनिका मिश्रा ने हाथ की नस काटते हुए आत्महत्या का प्रयास किया। उसे अस्पताल में भर्ती कराया गया है, जहां उसकी हालत स्थिर बताई जा रही है। घटना सोमवार दोपहर की है। हाथ की नस काटने की वजह पूछने पर महिला कर्मचारी ने बताया कि वह तबादला किए जाने से परेशान थी, इसलिए आत्मघाती कदम उठाया। पुलिस मामले की जांच कर रही है मोनिका रेडक्रॉस सोसायटी में निम्न श्रेणी लिपिक हैं। मोनिका ने सोसायटी प्रबंधन पर परेशान करने का आरोप लगाते हुए कहा कि मेरा साल भर में तीन बार ट्रांसफर किया जा चुका है। कभी मुझे आयुष में भेज देते हैं, तो कभी राज्य शाखा



और अस्पताल में। इससे परेशान होकर जब मैंने सचिव रामेंद्र सिंह से इस संबंध में बात करने का प्रयास किया तो उन्होंने समय नहीं दिया। वहीं जब इस बारे में सचिव रामेंद्र से फोन पर संपर्क कर उनका पक्ष जानना चाहा तो उन्होंने कहा कि मैं पिछले कुछ दिनों से प्रदेश

से बाहर हूं। एचआर ने बताया था कि मैडम के पास पिछले चार महीने से कोई काम नहीं है। इसलिए उन्हें विभागीय तौर पर कुछ काम दिया है। उनका मामला लिखित रूप से मेरे पास आया था और मैंने लिखित रूप से उन्हें काम दिया है।

सिंगल कॉलम

नगर निगम की कार्रवाई, सिंगल यूज प्लास्टिक जब्त दुकान सील, जुर्माना लगाया

इंदौर। इंदौर में सिंगल यूज प्लास्टिक पर प्रतिबंध है। इसी के चलते प्रशासन जगह जगह छापे मारकर सिंगल यूज प्लास्टिक जब्त कर रहा है। जहां पर भी सिंगल यूज प्लास्टिक मिल रहा है वहां पर प्रतिबंधात्मक कार्रवाई के साथ जुर्माना भी लगाया जा रहा है। सोमवार को नगर निगम की टीम ने देवकी नगर से 125 किलो अमानक प्लास्टिक जब्त किया। यहां के सप्लायर्स दर्शन प्लास्टिक के खिलाफ टीम ने यह छापामार कार्रवाई की। हेल्थ ऑफिसर राजेश जायसवाल ने बताया कि कार्रवाई में बड़ी मात्रा में अमानक स्तर की पॉलिथीन ब्रामद की गई। सप्लायर के द्वारा एमआर 9 के समीप मौजूद मंडी में यह प्लास्टिक सप्लाई की जाती थी। इसमें प्रतिबंधित प्लास्टिक पॉलिथीन और अन्य कुछ प्रोडक्ट्स हैं। निगम ने जुमाना लगाया है और दुकान को सील किया है। निगम की टीम इन दिनों सब्जीवालों, दुकानदारों पर भी एक्शन ले रही है। अलग अलग क्षेत्रों के लिए टीम गठित की गई है। जब्त सामान के हिसाब से जुमाना लगाया जा रहा है।

धर्म के खिलाफ आपत्तिजनक बातें लिखने और वीडियो जारी करने पर केस दर्ज

इंदौर। इंदौर के चंदन नगर में धर्म के खिलाफ आपत्तिजनक बातें लिखने और धमकी भरे वीडियो डालने के मामले में केस दर्ज कराया है। चंदन नगर पुलिस ने बताया कि मोहम्मद साजिद पुत्र मो. इकबाल की शिकायत पर सोशल मीडिया हैंडलर पर केस दर्ज किया है। साजिद ने बताया कि आरोपी ने मनियाडालिंग 8055 यूजर नेम के अकाउंट पर धर्म के खिलाफ बातें पोस्ट की गई हैं। इससे समाज में आक्रोश का माहौल है। साजिद ने बताया कि आरोपी सांप्रदायिक माहौल बिगाड़ने की कोशिश कर रहा है। साजिद ने बताया कि आरोपी एक वीडियो में मारने की धमकी देता है और गालियां देता है। उसने कई बार प्रशासन को भी चैलेंज किया है।

बुलेट फिसली, धार रोड पर एक हादसे में किसान की मौत

इंदौर। इंदौर धार रोड पर एक हादसे में किसान की मौत हो गई। दोस्तों ने बताया कि वह माताजी का पंडाल देखने आया था। रात में अपने घर जा रहा था तभी उसकी बुलेट फिसल गई। सिर में चोट आने से वह गंभीर घायल हो गया। पुलिस से मिली प्रारंभिक जानकारी के मुताबिक विजय (32) पुत्र संतोष निवासी ग्राम माचल की सड़क हादसे में मौत हो गई। रविवार रात वह विजय की बुलेट फिसलने से वह हादसे का शिकार हो गया। दोस्तों ने बताया कि उसने कुछ दिन पहले ही नई बुलेट ली थी, संभवतः वह संभाल नहीं पाया और हादसे का शिकार हो गया। रविवार रात में वह माताजी का पंडाल देखने आया था। इसके बाद वह वापस अपने घर जा रहा था। विजय के परिवार में उसके दो बच्चे और पत्नी है। वह पेशे से किसान है। पुलिस हादसे को लेकर जांच कर रही है।

फैशन वीक सीजन- 3 का समापन, 90 से ज्यादा कलेक्शन हुए पेश

इंदौर। इंदौर एवं भोपाल से 60 स्टूडेंट द्वारा 90 से ज्यादा कलेक्शन को मॉडल ने रैंप पर पेश किया। शो में कुल चार राउंड में 12 थीम पर कलेक्शन प्रेजेंट किया। एक निजी होटल में इसकी शुरुआत ब्लूमिंग इंडिया से हुई, इसमें रेट्रो थीम में देश-विदेश का फैशन नजर आया। बिजनेसमेन विमल तोड़ी, पुनीत सुरेखा, प्रमोद लोखंडे, रोहित वाजपेयी एवं एनआईएफडी ग्लोबल की साधना तोड़ी ने बताया कि 60 स्टूडेंट एक महीने से शो की तैयारी में जुटे थे। शो में वत्सल सेठ, संजीदा शेख एवं ताहिर शब्बीर भी उपस्थित हुए। फैशन शो में अवनी जैन एवं अन्य स्टूडेंट ने भी अपने कलेक्शन रैंप पर पेश किए।

24 घंटों में डेंगू के 13 मरीज मिले, घर पर चल रहा इलाज

इंदौर। इंदौर में 24 घंटों में डेंगू के 13 मरीज पाए गए हैं। इनमें से ज्यादा मरीज पीपल्याहाना, मूसाखेड़ी और जूनी इंदौर में 2-2 मरीज पाए गए हैं। 13 मरीजों में से 8 पुरुष और 5 महिलाएं हैं। एक बच्चा भी है। इन सभी का घरों पर ही इलाज चल रहा है। जिन क्षेत्रों में मरीज मिले हैं वहां मलेरिया और नगर निगम की टीम द्वारा छिड़काव कर लावा नष्ट किया जा रहा है। विभाग ने लोगों से अपील की है कि वे अपने घर परिसर और आसपास गंदगी और एक स्थान पर पानी न जमा होने दें। जिला मलेरिया अधिकारी पटेल बताया कि यह बुखार मच्छरों द्वारा फैलाई जाने वाली बीमारी है। यह स्थिति तब बनती है घरों में या आसपास एक ही स्थान पर बहुत दिनों से पानी जमा हो। जैसे कूलर, वॉश एरिया, सिंक, गमलों आदि भी कई बार पानी जमा रहता है जो डेंगू का कारक बनता है। एडीज मच्छर पानी जमाव होने की स्थिति में सक्रिय हो जाते हैं। इन मच्छरों की प्रकृति यह है कि ये दिन में ही काटते हैं।

अफसरों से पूछा- यमराज की सड़क कब बनेगी?

सड़क के गड्ढे में बैठ गई दो महिला पार्षद

सिटी चीफ इंदौर।

इंदौर। इंदौर की दो महिला पार्षद सोमवार को सड़क के गड्ढे में जाकर बैठ गई और कहा कि जब तक इस सड़क के निर्माण पर फैसला नहीं होता, तब तक वे धरने पर ही बैठी रहेंगी। नेहरु नगर से पलासिया को जोड़ने वाली इस सड़क के 300 मीटर हिस्से में 200 से ज्यादा गड्ढे हैं। पिछले दिनों इस गड्ढे के कारण एक युवक के पैर की हड्डी तक टूट चुकी है। महिला कांग्रेस पार्षद सोनाली मिमरोट और शैफू वर्मा सुबह कार्यकर्ता व रहवासियों के साथ मुख्य मार्ग पर आई और कीचड़ व गड्ढे से भरी सड़क पर आलथी-पालथी मारकर बैठ गई। उनका कहना था कि साल भर से इस सड़क के निर्माण के बारे में सुन रहे हैं, लेकिन इसे बनाया नहीं जा रहा। भाजपा की निगम परिषद भेदभाव करती है। जिन वार्डों से कांग्रेस जीती है वहां काम नहीं किए जा रहे हैं। नेहरु नगर सड़क से रोज हजारों वाहन गुजरते हैं। यह सड़क बीआरटीएस के ट्रेफिक का दबाव कम करती है। हुकमचंद घंटाघट चौराहा से पाटनीपुरा की तरफ जाने वाला ट्रेफिक नेहरु नगर इस मार्ग से होकर गुजरता है। थाली चम्मच बजाकर किया प्रदर्शन महिला पार्षद के साथ रहवासी और कार्यकर्ता भी सड़क पर बैठ गए। वे अपने साथ थाली और चम्मच लाए थे।



जिन्हें बजाकर वे नारे भी लगा रहे थे। पार्षद मिमरोट का कहना है कि गड्ढों के कारण लोग इसे यमराज की सड़क कहने लगे हैं। गड्ढों के कारण कई वाहन चालक गिरते हैं। एक युवक का तो पैर भी हादसे के कारण टूट चुका है। पहले कई बार हमने इस सड़क को बनाने की मांग की, लेकिन इसे गंभीरता से नहीं लिया गया। अब नगर निगम के अफसरों को जगाने

के लिए हम थाली बजा रहे हैं। इस सड़क का निर्माण जल्दी होना चाहिए। रोज 50 हजार से ज्यादा वाहन गुजरते हैं यह सड़क वार्ड क्र. 45 और 46 में आती हैं। इन दोनों ही वार्डों में कांग्रेस की महिला पार्षद शैफू वर्मा और सोनिला मिमरोट हैं। पूर्व कांग्रेस पार्षद बादशाह मिमरोट ने बताया कि कई दिनों से इस सड़क पर गड्ढों को भरने के लिए निगम

अधिकारियों से निवेदन किया जा रहा है लेकिन वह कांग्रेस पार्षद होने के कारण काम नहीं कर रहे हैं। इसका खामियाजा जनता को भुगतना पड़ रहा है। इस मार्ग से प्रतिदिन 50 हजार से ज्यादा वाहन गुजरते हैं। ये सड़क एमआईजी मेनरोड को पलासिया से जोड़ने वाली मुख्य सड़क है। जंजीरवाला चौराहा की ओर जाने वाले वाहन चालकों के लिए ये

प्राथमिकता है लेकिन बारिश में इस सड़क में बड़े-बड़े गड्ढे हो गए हैं। कोई सुनवाई नहीं हो रही है। अधिकारी जान-बूझकर ध्यान नहीं दे रहे हैं। मजबूरन आज दोनों पार्षदों सोनिला मिमरोट, शैफू वर्मा के नेतृत्व में बड़ी संख्या में रहवासी धरने पर बैठे।

निगम अफसरों ने किसी तरह मनाया प्रदर्शन के बीच नगर निगम के अधिकारी मौके पर पहुंचे। उन्होंने कल तक सड़क सुधारने का वादा कर गड्ढे में बैठी महिलाओं को किसी तरह मनाया। वार्ड पार्षद सोनिला मिमरोट ने कहा कि कांग्रेस की पार्षद होने के कारण नगर निगम द्वारा सड़क बनाने में उपेक्षा की जा रही है। यह हमारा नहीं नागरिकों का मामला है।

कई बार ठीक कराया...लेकिन बारिश से खराब हुई सड़क

मौके पर पहुंचे नगर निगम के इंजीनियर डीआर लोधी ने बताया कि 24 मीटर चौड़ी रोड स्वीकृत हो चुकी है। बारिश के कारण सड़क पर गड्ढे हो गए हैं जिनमें पानी भर गया है। पूर्व में भी सड़क को कई बार ठीक कराया गया, लेकिन बारिश के कारण स्थिति खराब हो जाती है। मंगलवार तक इस सड़क के गड्ढों को भरकर समतलीकरण किया जाएगा। साथ ही सड़क निर्माण काम जल्द शुरू किया जाएगा।

हत्या के आरोपी पर दूसरी गैंग का हमला

परदेशीपुरा में एक बार फिर गैंगवार का मामला



इंदौर। इंदौर के परदेशीपुरा में एक बार फिर गैंगवार का मामला सामने आया है। यहां बदमाशों ने मिलकर दोस्त की हत्या करने वाले अल्फेज पर चाकू से हमला कर दिया। उसकी हालत गंभीर है। हमले में युवक का अंकल भी घायल हुआ है। सूत्रों का दावा है कि घटना से क्षेत्र में गैंगवार की आशंका बढ़ गई है। परदेशीपुरा पुलिस के मुताबिक घटना नंदा नगर की है। रविवार रात खजराना से मीट शॉप बंद कर घर लौट रहे गब्बर कुरैशी, अल्फेज पर आरोपी अमन बुंदेला निवासी लाल गली और उसके साथियों ने चाकू और बेसबॉल बेट से हमला कर दिया। अल्फेज के अंकल गब्बर ने बताया कि आरोपी हमारी मोपेड के सामने आ गए। रास्ता रोका ओर ताबड़तोड़ चाकू के वार करने लगे।

पास ही बीजेपी नेता नीरज शर्मा का घर था। बचने के लिए शर्मा के घर की ओर दौड़ लगा दी। इससे पहले बदमाश अल्फेज पर दो और गब्बर पर एक चाकू से वार कर चुके थे। गब्बर ने कहा कि अमन ने हमसे 28 हजार रुपए भी लूट लिए और फिर फरार हो गए। अल्फेज जूनी इंदौर इलाके में पिछले साल खाचरौद ट्रांसपोर्ट के संचालक सचिन शर्मा हत्याकांड में शामिल था। इस हत्याकांड में अल्फेज सहित पांच आरोपी थे। इसके बाद उसे जेल हो गई थी। जेल से छूटने के बाद अल्फेज ने परदेशीपुरा में दोस्तों के साथ एक युवक पर जानलेवा हमला कर दिया था। यह युवक अमन और सचिन का दोस्त था। पुलिस का कहना है कि दोनों गैंग के बीच सचिन शर्मा की हत्या के बाद से ही दुश्मनी चली आ रही है।

गैर हिन्दुओं की नो एंट्री के लिए ‘चिटू सुझाव’ गरबा में आने वाले लोगों को पिलाएं गौमूत्र



सिटी चीफ इंदौर।

इंदौर। इंदौर में गरबा पंडाल में गैर हिंदुओं की नो एंट्री को लेकर एक विवादित सुझाव सामने आया है। यह सुझाव बीजेपी के इंदौर जिला (ग्रामीण) अध्यक्ष चिटू वर्मा की ओर से दिया गया है। चिटू वर्मा ने कहा है कि गरबा माता की आराधना के लिए आयोजित होता है। इसमें ज्यादा से ज्यादा लोगों को शामिल होना चाहिए। गरबा पंडाल में अकसर ऐसे लोग भी शामिल हो जाते हैं जिनको लेकर बाद में चर्चाएं होती हैं। ऐसे में मेरा मानना है और मेरा आह्वान भी है कि गरबा पंडाल में प्रवेश से पहले हर व्यक्ति को गौमूत्र प्रसाद के रूप में दिया जाना चाहिए। बीजेपी के इंदौर जिला अध्यक्ष (ग्रामीण) चिटू वर्मा ने कहा कि मैं सबसे इसको लेकर अपील भी करना चाहूंगा कि हम पांडालों में प्रसाद वितरण करते ही हैं, गौ हमारी माता

है। गौमूत्र हम लोग पीते ही हैं। ऐसे में प्रसाद स्वरूप में सभी को गो-मूत्र दिया जाना चाहिए। तिलक लगाकर आएँ चिटू वर्मा ने आगे कहा कि नवरात्र शक्ति का पर्व है, चोटी रखना और चंदन का तिलक लगाना हमारी पहचान है। ऐसे में गरबा आयोजनों में शामिल होने वाले भी तिलक लगाकर आएँ और गौमूत्र पीने के बाद पांडालों में प्रवेश करें। गौमूत्र पीकर पांडालों में प्रवेश दिलाएँ ऐसा मैं आयोजकों से अनुरोध करता हूं। आधार कार्ड में हो सकती है एडिटिंग यह पूछे जाने पर कि आधार कार्ड के साथ भी तो एंट्री दी जा सकती है। चिटू वर्मा ने कहा कि आधार कार्ड ठीक है लेकिन इसमें भी एडिटिंग हो जाती है। मेरा मानना है कि जो हमारा धर्म है उसका पालन हो। गौ माता

अमर विलास सहित पांच प्रमुख इमारतों के बेसमेंट सील

इंदौर। कलेक्टर आशीष सिंह और नगर निगम कमिश्नर शिवम गुप्ता के निर्देश पर इंदौर में बेसमेंट के व्यावसायिक उपयोग पर कड़ी कार्रवाई की जा रही है। नगर निगम और कलेक्टर कार्यालय की टीमें लगातार बेसमेंट में बने प्रतिष्ठान, दुकानें सील कर रही हैं। सोमवार को टीमों ने शहर के प्रतिष्ठित होटलों पर कार्रवाई की। अमर विलास

होटल सहित पांच प्रमुख इमारतों में बेसमेंट के अनाधिकृत उपयोग पर एक्शन लिया गया। अमर विलास होटल में पाकिंग स्वीकृत की गई थी लेकिन वहां पर बेकरी चलाई जा रही थी। ठीक इसी तरह अन्य पांचों इमारतों में दुकानें आदि संचालित की जा रही थी। एसडीएम घनश्याम धनगर ने नोटिस देकर सभी को सील किया।

विधायक मधु वर्मा की हुई बायपास सर्जरी हालत अब पहले से बेहतर

सिटी चीफ इंदौर।

इंदौर। इंदौर की राऊ विधानसभा सीट के भाजपा विधायक मधु वर्मा की बायपास सर्जरी सोमवार को हुई। चार डॉक्टरों की टीम ने उनकी सर्जरी की है। विशेष जूफ़िटर अस्पताल में डॉ. मनीष पोरवाल, डॉ. अमरीश पटेल, डॉ. राजेश कुकरेजा और विजय महाजन की निगरानी में यह सर्जरी की गई।

वर्मा को चार दिन पहले घर पर ही दिल का दौरा पड़ा था। इसके बाद उनके निजी सुरक्षा अधिकारी ह्यूपीएसओह्म ने उन्हें सीपीआर देकर जान बचाई थी। रविवार को मुख्यमंत्री मोहन यादव जब विधायक मधु वर्मा से मिलने अस्पताल पहुंचे थे तो उन्हें मंत्री तुलसी सिलावट ने बताया कि उनके पीओएस अरुण भदौरिया ने

सीपीआर देकर उनकी जान बचाई है। मुख्यमंत्री ने भदौरिया को 50 हजार रुपये का इनाम देने और आउट आफ टर्न प्रमोशन देने के निर्देश अफसरों को दिए। वर्मा के दिल में ब्लॉकिंग मिलने के बाद से ही डॉक्टरों ने सर्जरी की बात कही थी। परिजनों को तय करना था कि सर्जरी इंदौर में करानी है या दूसरे शहर में। परिजनों ने इंदौर में ही

सर्जरी कराने का फैसला लिया। इसके बाद उनकी सर्जरी हुई, डॉक्टरों का कहना है कि वर्मा का स्वास्थ्य पहले से बेहतर है। कुछ दिनों भर्ती रहने के बाद उन्हें डिस्चार्ज कर दिया जाएगा। सोमवार को उनका हाल चाल जानने मध्य प्रदेश विधानसभा अध्यक्ष नरेंद्र सिंह तोमर भी अस्पताल पहुंचे थे।

मानसून का दौर खत्म, इस बार खाली रह गए इंदौर के तालाब

सिटी चीफ इंदौर।

इंदौर। इंदौर में रविवार रात हुई बारिश के बाद सोमवार को मौसम साफ रहा। शहर में सितंबर की बारिश की बात की जाए तो 4.7 इंच पानी गिरा है। 10 साल में यह तीसरा सितंबर है, जब इतनी कम बारिश हुई है। इसके पहले 2015 में 1.3 इंच और 2016 में 3 इंच बारिश रिकॉर्ड हुई थी। इंदौर की 38 इंच औसत बारिश है, जो इस बार 4 इंच कम है। इस 8 दिन की बारिश से तालाबों के जलस्तर में 1-1 फीट का इजाफा जरूर हुआ है। इंदौर के साथ ग्रामीण क्षेत्रों में बारिश से तालाबों में पानी बढ़ा। हालांकि, क्षमता के मुताबिक तालाब नहीं भर पाए हैं, जिससे दिसंबर से ही इनमें पानी कम होने लगेगा।

खासकर बिलावली तालाब, जहां से पीने का पानी आपूर्ति होती है। मौसम वैज्ञानिक वीएस यादव ने



बताया कि देश के अन्य हिस्सों में मानसून सिस्टम सक्रिय है, लेकिन मध्यप्रदेश से दूर है। यही वजह है

कि इंदौर और आसपास के इलाकों में भारी बारिश की उम्मीद नहीं है। अगले 24 घंटों में बारिश की

गतिविधि कम हो जाएगी और अलग-अलग इलाकों में हल्की बारिश होगी।

बंद हुई मानसून की गणना

मानसून के सीजन में कितना पानी बरसा है, इसकी गणना सोमवार को बंद हो गई। क्योंकि, मानसून का सीजन 1 जून से 30 सितंबर तक माना जाता है। इस सीजन में कुल 35.4 इंच बारिश रिकॉर्ड की गई है। 4 साल बाद ऐसा हुआ है, जब औसत बारिश तक आंकड़ा नहीं पहुंचा है। इसके पहले 2019 में 36 इंच बारिश हुई थी। औसत 38 इंच के आंकड़े से इस दफा 2.6 इंच पानी कम रह गया है, जिसके कारण 34 फीट जलग्रहण क्षमता वाला बिलावली तालाब 7.4 फीट खाली रह गया है, केवल यशवंत सागर ही पूरी क्षमता से यानी 19 फीट भरा हुआ है। इस तालाब का कुछ वाटर लेवल 7 दिन की बारिश से फिर पूरा हो गया है।

19 हजार करोड़ की जमीन पर है झुग्गियों का कब्जा

प्रदेश सरकार ने राजधानी को झुग्गी-मुक्त बनाने के दिए हैं निर्देश, अफसर लापरवाह

सिटी चीफ भोपाल ।
भोपाल। राजधानी को झुग्गी मुक्त बनाने के प्रयास पिछले एक दशक से किए जा रहे हैं। सरकार ने विभिन्न योजनाओं के तहत आवास आवंटित कर दिए लेकिन सफलता नहीं मिल सकी है। दरअसल, आवास मिलने के बाद लोग झुग्गी वाली जगह से कब्जा नहीं छोड़ते हैं तो वहीं अधिकारी भी शासकीय भूमि को खाली करवाने की कार्रवाई नहीं करते। नतीजतन प्रशासन की लापरवाही के चलते अरबों की शासकीय भूमि झुग्गियों की बलि चढ़ गई है। एक बार फिर मध्य प्रदेश की डॉ. मोहन यादव सरकार ने भोपाल को झुग्गी मुक्त बनाने के निर्देश दिए हैं। इसके बाद से जिला प्रशासन, नगर निगम के अधिकारियों ने योजना बनानी शुरू कर दी है।

शहर की लगभग डेढ़ हजार एकड़ जमीन पर 388 से अधिक झुग्गी बस्तियां बसी हैं। यह जमीन जिन क्षेत्रों में स्थित है, वहां पर तीन हजार वर्गफीट या उससे अधिक जमीन के दाम हैं। इस तरह कुल जमीन की कीमत लगभग 19 हजार करोड़ से अधिक होगी। यह सभी झुग्गी बस्ती शहर की प्राइम लोकेशन पर स्थित है। इनमें रोशनपुरा बस्ती, बाणगंगा, भीमनगर,



विश्वकर्मा नगर, दुर्गा नगर, बाबा नगर, अर्जुन नगर, पंचशील, नया बसेरा, संजय नगर, गंगा नगर, शबरी नगर, ओम नगर, दामखेड़ा, उड़िया बस्ती, नई बस्ती, मीरा नगर, ईदगाह हिल्स आदि शामिल हैं। झुग्गियों को वोट बैंक समझा जाता है

शहर की नरेला, उत्तर, मध्य, दक्षिण-पश्चिम, गोविंदपुरा और हुजूर विधानसभा क्षेत्र में बसी झुग्गियों को वोट बैंक समझा जाता है। यही कारण है कि जब भी झुग्गियां हटाने की कार्रवाई होती है, तब राजनीतिक दबाव के चलते रोक दिया जाता है।

चिह्नित की गई, इनमें एक लाख से अधिक झुग्गियां बनी मिली थीं। सफल नहीं हुई करोड़ों की योजनाएं राजीव आवास योजना के तहत ईडब्ल्यूएस आवास बनाने के लिए 700 करोड़ रुपये का बड़ा बजट खर्च किया गया। स्थिति यह है कि भानपुर में इस योजना के अधिकांश आवास खाली पड़े हैं। जेएनएनआरयूएम के तहत 800 करोड़ रुपये से शहरी गरीबों के लिए आवास बनाने का काम हुआ। शहर भर में 18 से अधिक जगहों पर आवास बनाने का दावा किया, लेकिन झुग्गी क्षेत्र खत्म नहीं हुए। प्रधानमंत्री आवास योजना के तहत डेढ़ हजार करोड़ रुपये से अधिक राशि से काम किया जा रहा है। फिर भी सफलता नहीं मिल पा रही है।

ये हैं कारण
-सरकारी आवास परिवार के प्रमुख सदस्य के नाम आवंटित कराने के बाद भी कुछ सदस्य झुग्गी नहीं छोड़ते हैं। यदि झुग्गी तोड़ दी जाती है तो लोग अन्य सरकारी जगह पर कब्जा कर लेते हैं।
-सरकारी आवास 350 वर्गफीट का होता है और झुग्गी 1000 से 1500 वर्गफीट की जमीन पर होती है। इसी वजह से लोग जगह नहीं छोड़ते हैं।

-स्थानीय जनप्रतिनिधि वोट बैंक की राजनीति के तहत झुग्गी विस्थापन का विरोध करते हैं। ऐसे में पट्टा आवंटित आवास किराए पर चलवा दिया जाता है और परिवार वहीं झुग्गी में रहता है। यह बोले जानकार

नई झुग्गियों पर रोक लगाएं
शहर को झुग्गी मुक्त बनाने के लिए नई झुग्गियों पर प्रमुखता से रोक लगानी चाहिए। संबंधित क्षेत्र के अधिकारी-इंजीनियर की जिम्मेदारी तय करनी चाहिए। झुग्गी बस्ती के रहवासियों को आवास देने के बाद शासकीय भूमि को प्रशासन द्वारा अधिग्रहित करना चाहिए। -जीपी माली, पूर्व प्रशासनिक अधिकारी

यह बोले जिम्मेदार
सत्यापन के आधार पर आवास देंगे सरकार के निर्देश के अनुसार कार्ययोजना तैयार की जा रही है। जल्द ही शासकीय भूमि को झुग्गी मुक्त कराने का अभियान शुरू होगा। सबसे पहले शहर की बड़ी-बड़ी झुग्गी बस्तियों को चिह्नित किया गया है। इनमें रहने वाले लोगों का सत्यापन किया जाएगा, इसके आधार पर ही आवास दिए जाएंगे। - कौशलेन्द्र विक्रम सिंह, कलेक्टर

झारखंड के दुमका में भाजपा की परिवर्तन यात्रा के समापन पर बोले मप्र के सीएम, साधा सोरेन परिवार पर निशाना

आदिवासियों के वोट लिए, किसी आदिवासी बहन को राष्ट्रपति नहीं बनाया

सिटी चीफ भोपाल ।
मुख्यमंत्री डॉ. मोहन यादव ने सोमवार को झारखंड के दुमका में भारतीय जनता पार्टी की निकाली गई परिवर्तन यात्रा के समापन पर आयोजित जनसभा को संबोधित करते हुए कहा कि पूर्व प्रधानमंत्री स्वर्गीय अटल बिहारी वाजपेयी जी जब अलग झारखंड प्रदेश बना रहे थे, तब कांग्रेस और सोरेन परिवार ने इसका पुरजोर विरोध किया था। कहा था कि हमारी लाश पर झारखंड प्रदेश बनेगा। आज वही लोग वोट मांग रहे हैं, इन्हें वोट मांगने का अधिकार नहीं है।

मुख्यमंत्री ने कहा कि झारखंड मुक्ति मोर्चा और सोरेन परिवार आदिवासियों के नाम पर राजनीति करता है। सोरेन परिवार झूठ बोलकर, भोले-भाले आदिवासियों से वर्षों से वोट लेते रहे और आगे बढ़ते चले गए, लेकिन आदिवासियों की भलाई के लिए कोई कार्य नहीं किया। प्रधानमंत्री नरेन्द्र मोदी ने जब आदिवासी बहन द्रौपदी मुर्मु को राष्ट्रपति बना रहे थे, तब कांग्रेस पार्टी के साथ मिलकर झारखंड मुक्ति मोर्चा ने विरोध किया। वे आदिवासी बहन को राष्ट्रपति नहीं बनने दे रहे थे।

भगवान बिरसा मुंडा को कांग्रेस ने भुलाया
मोहन यादव ने कहा कि देश को अंग्रेजों से आजाद कराने में महत्वपूर्ण भूमिका निभाने वाले जनजातीय नायक भगवान बिरसा मुंडा को आजादी के बाद कांग्रेस ने भुला दिया। प्रधानमंत्री नरेंद्र मोदी के नेतृत्व में केंद्र में सरकार बनने के बाद भगवान बिरसा के योगदान को भाजपा सरकार ने देश के गांव-



गांव तक पहुंचाने का कार्य किया। भगवान बिरसा मुंडा के सम्मान में प्रधानमंत्री ने 15 नवंबर को जनजातीय गौरव दिवस मनाने का निर्णय लिया। स्वर्गीय अटल जी ने झारखंड को विकसित राज्य बनाने के लिए इसका गठन किया था, लेकिन राज्य बनने के बाद झारखंड मुक्ति मोर्चा का सोरेन परिवार और कांग्रेस ने इस राज्य को लूटने का कार्य किया। मुख्यमंत्री डॉ. मोहन यादव ने देवघर में बाबा बैजनाथ मंदिर पहुंचकर पूजन-अर्चन कर दर्शन भी किया

हिंदुओं की आबादी घट गई
मुख्यमंत्री ने कहा कि कांग्रेस और झारखंड मुक्ति मोर्चा का गठबंधन भ्रष्ट और बेइमानों का गठबंधन है। इस गठबंधन के कई नेता जेल में हैं, जो बाहर हैं उनमें भी कई जमानत पर हैं। 300 करोड़ का जमीन घोटाला किया, एक हजार करोड़ का खनन घोटाला किया। यह तो बानगी हैं, इस तरह के कई घोटाले प्रदेश की सरकार में बैठे नेताओं ने किए हैं। इस गठबंधन के एक सांसद के यहां से करोड़ों बरामद हुए। झारखंड के गठन के समय यहां 40 प्रतिशत से अधिक हिन्दुओं की आबादी थी अब घटकर मात्र 28 प्रतिशत रह गई है। सोरेन सरकार ने बांग्लादेशी और रोहिंग्या घुसपैठियों का साथ दिया, उन्हें बढ़ावा दे रहे हैं। केवल धर्म विशेष के लोगों की चिंता झारखंड की प्रदेश सरकार कर रही है।

प्रदेश कांग्रेस अध्यक्ष जीतू पटवारी ने मप्र की पूर्व सरकार पर लगाया आरोप

3 हजार का वादा कर लाइलियों को थमा रहे 1250 रुपए

सिटी चीफ भोपाल ।
प्रदेश कांग्रेस अध्यक्ष जीतू पटवारी ने शिवराज सिंह चौहान के झारखंड में दिए बयान पर पलटवार किया है। उन्होंने कहा कि जब कांग्रेस की सरकार थी तब शिवराज सिंह चौहान किसानों को 40 हजार मुआवजा दिलाने के लिए तत्कालीन सीएम कमलनाथ पर दबाव डाल रहे थे लेकिन अब तब केंद्र और प्रदेश दोनों जगह उनकी सरकार है तो किसानों को मुआवजा क्यों नहीं मिल रहा है। जीतू पटवारी ने कहा कि बीजेपी ने लाइली बहनों को भी धोखा दिया है। उनसे 3000 का वादा कर सरकार सिर्फ 1250 रुपए दे रही है और दूसरी तरफ लाइली बहनों के पतियों को दिए जा रहे भारी बिजली के बिल थमाए जा रहे हैं। जीतू पटवारी ने कहा कि शिवराज जी झूठ बोलते हैं अब झारखंड में उनके इन झूठों को काँपी किया जा रहा है। मैं हर मंगलवार को शिवराज सिंह चौहान से समय मांगता रहूंगा, जब तक वो मुझसे मिलने को तैयार नहीं होते हैं। शिवराज सिंह से मिलकर मैं उनसे सभी सवालों का जवाब मांगूंगा। मध्य प्रदेश में महिला अत्याचार को लेकर जीतू पटवारी ने सरकार पर निशाना साधते हुए कहा कि कानून का खौफ कम हो गया है और महिलाओं के विरुद्ध अत्याचार 5



साल में डबल हो गए हैं। उन्होंने कहा कि इस सरकार से कुछ होने वाला नहीं है और विपक्ष के नाते हमारा दायित्व है कि हम बेटियों के रक्षा के लिए कदम उठाएं। उन्होंने कहा कि अब बेटियों की सुरक्षा के लिए सरकार से उम्मीद करना बेकार है, क्योंकि भाजपा सरकार की प्राथमिकता कभी भी हमारी बेटियों की सुरक्षा नहीं रही। बेटियों को इंसाफ सिर्फ सोशल मीडिया पर सरकार से मदद माँगने से नहीं मिलेगा। अब कांग्रेस पार्टी बेटियों को रक्षा के लिए यह लड़ाई सड़क पर लड़ेगी। इसी के साथ उन्होंने कह कि कांग्रेस अब प्रदेश में बेटी बचाओ अभियान चलाएगी। इसी के साथ उन्होंने कर्ज और भ्रष्टाचार के मुद्दे पर भी सरकार को घेरा है। मध्य प्रदेश कांग्रेस अनुसूचित जाति विभाग की राज्य स्तरीय प्रदेश कार्यकारिणी, जिला अध्यक्षों, जिला कार्यकारिणी ब्लाक कार्यकारिणी को तत्काल प्रभाव से भंग किया गया है। मध्य प्रदेश कांग्रेस अनुसूचित जाति विभाग के अध्यक्ष प्रदीप अहिरवार ने बताया कि विगत दो वर्षों से विभाग के पदाधिकारियों द्वारा, जिला अध्यक्षों एवं ब्लाक अध्यक्षों द्वारा संगठन हित में जारी हुये कार्यक्रमों, अभा कांग्रेस द्वारा संविधान रक्षक बनाये जाने के कार्यक्रम, धरना-प्रदर्शनों में जिम्मेदारी और सक्रियता से सहभागिता सुनिश्चित नहीं किये जाने के कारण उक्त निर्णय लिया गया है। विभाग के राष्ट्रीय अध्यक्ष, प्रदेश कांग्रेस कमिटी के अध्यक्ष एवं वरिष्ठ नेताओं की रायशुमारी के बाद शीघ्र ही सक्रिय कार्यकर्ताओं के जिम्मेदारी देकर नई कार्यकारिणी का गठन किया जायेगा।

एसबीआई के पूर्व सहायक महाप्रबंधक को तीन साल की जेल

भोपाल । सीबीआई की विशेष अदालत ने एसबीआई के पूर्व सहायक महाप्रबंधक जितेंद्र प्रताप सिंह और उनके परिवार के पांच अन्य सदस्यों को आय से अधिक संपत्ति के मामले में तीन साल की कठोर कैद और 33,47,250 रुपये का जुर्माना लगाया है। यह मामला 2005 से लंबित था, जिसमें सीबीआई ने जांच के बाद आरोपियों पर भ्रष्टाचार और आय

मप्र के 31 जिला अस्पतालों में नशे से पीड़ितों का होगा उपचार

सिटी चीफ भोपाल ।
भोपाल। नशे की लत को नियंत्रित करने मध्य प्रदेश के 31 जिला अस्पतालों में एडिक्शन ट्रीटमेंट फेसलिटीज सेंटर की स्थापना होगी। केंद्रीय सामाजिक न्याय एवं अधिकारिता मंत्रालय के नशीली दवाओं की मांग में कमी लाने के लिए राष्ट्रीय

कार्ययोजना के अंतर्गत इन सेंटरों की स्थापना की जाएगी। इसमें उन जिलों को शामिल किया गया है, जिनमें नशा मुक्ति के लिए विशेष ध्यान देने की आवश्यकता है। सामाजिक न्याय एवं दिव्यांगजन कल्याण मंत्री नारायण सिंह कुशवाह ने बताया कि चयनित जिला चिकित्सालयों

में नशा पीड़ितों के उपचार के लिए समर्पित वार्ड बनाए जाएंगे। वार्ड में 10 बिस्तर आरक्षित रहेंगे, जिनका उपयोग नशा पीड़ितों के उपचार में होगा। इस अभियान के अंतर्गत प्रदेश में दो से आठ अक्टूबर के बीच इन केंद्रों की स्थापना अनिवार्य रूप से की जाएगी। इसके लिए सभी

जिलों को निर्देशित किया गया है कि वे मेडिकल वार्ड में आवश्यक तैयारियों को सुनिश्चित करें और नशा पीड़ितों के लिए विशेष सुविधाओं की व्यवस्था करें। यह है मकसद एटीएफ सेंटरों की स्थापना के संबंध में मप्र शासन द्वारा एनडीडीटीसी और एम्स, नई

दिल्ली को प्रस्ताव भेजे गए हैं, जो केंद्र सरकार की गाइडलाइन के तहत होंगे। इस पूरे प्रयास का मुख्य उद्देश्य नशे के खिलाफ समाज में जागरूकता फैलाना और पीड़ित व्यक्तियों को समुचित उपचार और पुनर्वास की सुविधा प्रदान करना है।

स्पेशल ट्रेनों में रहेंगे एसी, स्लीपर और सामान्य कोच

दिवाली और छठ पर मध्यप्रदेश में चलाई जाएंगी स्पेशल ट्रेनें

सिटी चीफ भोपाल ।
दुर्गा पूजा, दीपावली और छठ पर्व के मौके पर घर जाने वालों के लिए पश्चिम मध्य रेलवे ने यात्रियों की सुविधा के लिए स्पेशल ट्रेनें चलाने का निर्णय लिया है। पश्चिम मध्य रेलवे के भोपाल रेल मंडल के प्रवक्ता ने बताया कि दुर्गा पूजा, दीपावली और छठ पूजा के मौके पर चलाई जा रही स्पेशल ट्रेनों में एसी, स्लीपर और सामान्य कोच रहेंगे। रीवा-रानी कमलापति-रीवा, रानी कमलापति-दानापुर-रानी कमलापति और जबलपुर-दानापुर-जबलपुर के मध्य पूजा स्पेशल ट्रेनें चलाई जाएंगी। इन ट्रेनों की 40 सेवाएं मिलेंगी।

ट्रेन नंबर 02190 रीवा-रानी कमलापति वीकली स्पेशल ट्रेन 5 अक्टूबर से 9 नवंबर तक हर शनिवार को दोपहर 12:30 बजे रीवा से प्रस्थान करेगी। इसी दिन यह रात 21:15 बजे रानी कमलापति पहुंचेगी। यह ट्रेन 6 ट्रिप चलेगी। गाड़ी



संख्या 02189 रानी कमलापति-रीवा वीकली स्पेशल ट्रेन 5 अक्टूबर से 9 नवंबर तक हर

शनिवार को रात 22:15 बजे रानी कमलापति से रवाना होगी और अगले दिन सुबह 7:20 बजे रीवा

पहुंचेगी। यह ट्रेन 6 ट्रिप चलेगी। इन ट्रेनों का ठहराव सतना, मैहर, कटनी मुड़वारा, दमोह, सागर, बीना और विदिशा स्टेशनों पर रहेगा।

ट्रेन नंबर 01661 रानी कमलापति एक्सप्रेस स्पेशल ट्रेन 26 अक्टूबर से 12 नवंबर तक हर शनिवार और मंगलवार को दोपहर 14:25 बजे रानी कमलापति से प्रस्थान करेगी और अगले दिन सुबह 08:45 बजे दानापुर पहुंचेगी। यह ट्रेन 6 ट्रिप चलेगी। ट्रेन नंबर 01662 दानापुर-रानी कमलापति एक्सप्रेस स्पेशल ट्रेन 27 अक्टूबर से 13 नवंबर तक हर रविवार और बुधवार को सुबह 11:45 बजे दानापुर से रवाना होगी और अगले दिन सुबह 7:40 बजे रानी कमलापति पहुंचेगी। यह ट्रेन 6 ट्रिप चलेगी।

इन ट्रेनों का ठहराव नर्मदापुरम, इटारसी, पिपरिया, गाडबारा, नरसिंहपुर, जबलपुर, सिहोरा रोड, कटनी, मैहर, सतना, मानिकपुर, प्रयागराज

छिवकी, मिजापुर, पंडित दीनदयाल उपाध्याय जंक्शन, बक्सर और आरा स्टेशनों पर होगा। फिर ये अपने गंतव्य को जाएंगी। ट्रेन नंबर 01705 जबलपुर-दानापुर एक्सप्रेस स्पेशल ट्रेन 23 अक्टूबर से 15 नवंबर तक हर बुधवार एवं शुक्रवार को रात 19:35 बजे जबलपुर से प्रस्थान करेगी और अगले दिन सुबह 08:45 बजे दानापुर पहुंचेगी। यह ट्रेन 8 ट्रिप चलेगी।

ट्रेन नंबर 01706 दानापुर-जबलपुर एक्सप्रेस स्पेशल ट्रेन 24 अक्टूबर से 16 नवंबर तक हर गुरुवार और शनिवार को सुबह 11:45 बजे दानापुर से रवाना होगी और अगले दिन मध्य रात्रि 00:10 बजे जबलपुर पहुंचेगी। यह ट्रेन 8 ट्रिप चलेगी। इन ट्रेनों का ठहराव सिहोरा रोड, कटनी, मैहर, सतना, मानिकपुर, प्रयागराज छिवकी, मिजापुर, पंडित दीनदयाल उपाध्याय जंक्शन, बक्सर और आरा स्टेशनों पर रहेगा।

सम्पादकीय

जीवन की ढ़लती सांझ में उपेक्षित न हों वृद्धजन

अंतरराष्ट्रीय वृद्धजन दिवस 1 अक्टूबर को मनाया जाएगा। इस अवसर पर वरिष्ठ नागरिकों के योगदान का सम्मान करने और पूरे महीने उनके कल्याण को बढ़ावा देने के लिए गतिविधियों की एक व्यापक श्रृंखला आयोजित की जाएगी, लेकिन एक तथ्य यह भी है कि कि बुजुर्गों के साथ दुर्व्यवहार और उनकी उपेक्षा के मामले निरंतर बढ़ रहे हैं। भारत में संयुक्त परिवारों के बजाय आधुनिक युग में एकल परिवारों के बढ़ते चलन के कारण भी बुजुर्गों की उपेक्षा के मामलों में वृद्धि हो रही है।

बुजुर्ग देश की वो जड़ होते हैं, जिनके सहारे पेड़ हरा-भरा होता है और अपनी टहनियों, पत्तियों के सहारे बड़ा होता जाता है। ऐसे में वरिष्ठ नागरिक कल्याण को बढ़ावा देने और समाज में उनके योगदान को सम्मानित करने के लिए केंद्र सरकार खास कार्यक्रम कर रही है। दरअसल, सामाजिक न्याय एवं अधिकारिता मंत्रालय ने भारत में वरिष्ठ नागरिकों के कल्याण को बढ़ावा देने में निरंतर रूप से अग्रणी भूमिका निभाई है। वृद्धजनों के लिए प्रतिबद्धता को ध्यान में रखते हुए 2024 का अंतरराष्ट्रीय वृद्धजन दिवस 1 अक्टूबर को मनाया जाएगा। इस अवसर पर वरिष्ठ नागरिकों के योगदान का सम्मान करने और पूरे महीने उनके कल्याण को बढ़ावा देने के लिए गतिविधियों की एक व्यापक श्रृंखला आयोजित की जाएगी। भारतीय संस्कृति में बुजुर्गों को अनुभवों की खान माना जाता रहा है लेकिन चिंताजनक स्थिति यह है कि बुजुर्गों के साथ दुर्व्यवहार और उनकी उपेक्षा के मामले निरंतर बढ़ रहे हैं। भारत में संयुक्त परिवारों के बजाय आधुनिक युग में एकल परिवारों के बढ़ते चलन के कारण भी बुजुर्गों की उपेक्षा के मामलों में वृद्धि हो रही है। हालांकि बुजुर्गों की उपेक्षा के मामले केवल भारत तक ही सीमत नहीं हैं। विदेशों में तो बुजुर्गों की हालत और भी बुरी है लेकिन भारत के संदर्भ में यह स्थिति ज्यादा चिंताजनक इसीलिए है क्योंकि भारतीय समाज में सदैव संयुक्त परिवार को अहमियत दी जाती रही है, जहां बुजुर्गों का स्थान सर्वोपरि रहा है। हमारे यहां दादा-दादी, माता-पिता, ताऊ-ताई, चाचा-चाची तथा कई बच्चों के साथ भरा-पूरा परिवार होता था, परिवार में बड़ों को सम्मान और छोटों को प्यार दिया जाता था, लेकिन आज के बदलते दौर में छोटे और एकल परिवार की चाहत में संयुक्त परिवार की धारणा खत्म होती जा रही है, जिसके कारण लोग जहां अपने बुजुर्गों से दूर हो रहे हैं, वहीं बच्चे भी दादा-दादी, नाना-नानी के प्यार से वंचित हो रहे हैं। अकेले रहने के कारण जहां अब बुजुर्गों के प्रति अपराध बढ़ने लगे हैं, वहीं छोटे परिवारों में बच्चों को परिवार के बुजुर्गों का सानिध्य नहीं मिलने के कारण उनकी कार्यशैली पर भी नकारात्मक प्रभाव पड़ता है। ऐसे में दुनियाभर में वृद्धों एवं प्रौढ़ों के साथ होने वाले अन्याय, उपेक्षा और दुर्व्यवहार पर लगाम लगाने और वृद्धजनों के प्रति उदारता तथा उनकी देखभाल की जिम्मेदारी के अलावा उनकी समस्याओं के प्रति लोगों में जागरूकता फैलाने की सख्त जरूरत महसूस होने लगी है। कोरोना के बाद वृद्धों की आय, स्वास्थ्य, सुरक्षा, जीवनशैली में आए व्यापक बदलाव को समझने के लिए हेल्प एज इंडिया द्वारा एक राष्ट्रव्यापी सर्वे किया गया था, जिसमें सामने आया था कि भारत में बुजुर्ग काफी हद तक उपेक्षित और हताश हैं। सर्वे के अनुसार देश में करीब 71 फीसद बुजुर्ग किसी प्रकार का काम नहीं कर रहे और 61 फीसद बुजुर्गों का मानना था कि उनके लिए पर्याप्त और सुलभ रोजगार के अवसर उपलब्ध नहीं हैं। एक राष्ट्रीय रिपोर्ट ब्रिज द गैप अंडरस्टैंडिंग एल्डर नीड्स के मुताबिक बुजुर्गों ने इस विसंगति के निवारण के लिए वर्क फ्रॉम होम तथा सेवानिवृत्ति की आयु में वृद्धि जैसे कुछ व्यावहारिक सुझाव भी दिए थे। हेल्प एज इंटरनेशनल नेटवर्क ऑफ चैरिटीज नामक संस्था द्वारा एक सर्वे कराने के बाद 96 देशों का र्लोबल एज वॉच इंडेक्स जारी किया गया था, जिसके मुताबिक करीब 44 फीसद बुजुर्गों का मानना था कि उनके साथ सार्वजनिक स्थानों पर दुर्व्यवहार किया जाता है जबकि करीब 53 फीसद बुजुर्गों का कहना था कि समाज उनके साथ भेदभाव करता है। एक अन्य सर्वे में सामने आया था कि अपने ही परिजनों के दुर्व्यवहार के कारण 75 फीसदी से भी ज्यादा बुजुर्ग परिवार में रहने के बावजूद अकेलेपन के शिकार हैं। इस सर्वे के मुताबिक 80 फीसदी से भी ज्यादा बुजुर्ग अपने परिवार के साथ रहते तो अवश्य हैं किन्तु उनमें से ज्यादातर अपने ही बहू-बेटे से स्वयं को पीड़ित महसूस करते हैं। सर्वे में बताया गया कि करीब 60 फीसदी बुजुर्ग महसूस करते हैं कि समाज में उनके साथ दुर्व्यवहार किया जाता है और 57 फीसदी ने आनाद, 37 फीसदी ने मौखिक दुर्व्यवहार, 33 फीसदी ने उपेक्षा, 24 फीसदी ने आर्थिक शोषण तथा 13 फीसदी ने शारीरिक शोषण झेलने की बात स्वीकार की।

विश्व साहित्य का आकाश: द टिन तिरुपति लड्डू के घी में मिलावट के आरोप: ड्रम- तमस के खिलाफ जंग

प्रौढ़ उपन्यास ‘टिन ड्रम’ नोबेल पुरस्कृत गुंटर ग्रास की पहली रचना है। 32 साल की उम्र में रचित उपन्यास के साथ उन्हें विश्व प्रसिद्धि मिल गई। दुनिया की तमाम भाषाओं में उनकी कृति का अनुवाद हुआ है। जर्मन नाम ‘डी ब्लेछ्टोमेन’ है। ‘टीन का ढोल बजाना’ मुहावरे का अर्थ उत्पाद मचाना है। विपुल लेखन-पुरस्कार-सम्मान वाले गुंटर ग्रास को इस कृति पर फिल्म (निर्देशन-वोल्फर सोडोर्फ) बनी। निरंतर अपना नगाड़ा पीटते रहने वाले नायक के उपन्यास पर ग्रास लिखते हैं, ‘1959 की गर्मियों में मैंने पेरिस में अपना पहला उपन्यास, ‘द टिन ड्रम’ लिख कर समाप्त किया।’ उन्होंने प्रूफ ठीक कर, डस्ट जैकेट के लिए एक चित्र रचा, तभी न्यूयॉर्क से विख्यात प्रकाशक कर्ट वोल्फ ने कहा, ‘मैं तुम्हारी किताब अमेरिका में प्रकाशित करने की सोच रहा हूं। क्या तुम सचते हो, अमेरिकी पाठक इसे समझेगा?’ ग्रास ने कहा, ‘मुझे नहीं लगता है।’ उपन्यास की सेटिंग क्षेत्रीय है, डेजिना भी नहीं बल्कि एक खास इलाका। जर्मन की स्थानीय बोली से भरा हुआ। वोल्फ ने ग्रास को बीच में काटते हुए कहा, ‘और कुछ मत कहो, सारा महान साहित्य स्थानीयता से बढमूल होता है। मैं इसे अमेरिका में ला रहा हूं।’ जर्मन साहित्य का ‘सर्वाधिक शानदार उदाहरण’ अब तक इसके अनगिनत संस्करण निकल चुके हैं। टाइम पत्रिका ने घोषणा की यह जर्मन साहित्य का ‘सर्वाधिक शानदार उदाहरण’ है। ‘युद्ध के बाद कहीं से भी सुनी गई कदाचित महाआविष्कृत प्रतिभा।’

1899 के काल से प्रारंभ होने वाले उपन्यास का टोन एक साथ त्रासद, कटाक्षपूर्ण, खामूद, धर्म विरोधी, ईशनिंदाक और भयनाक है। तीन चरणों में विभाजित उपन्यास ‘द टिन ड्रम’ दूसरे विश्व युद्ध के बाद खत्म होता है। उपन्यास के पीछे ग्रास की बूर्जुआ परिवारि और उनका स्कूली शिक्षा समाप्त न कर पाना कारण रहा हैं। 13 अप्रैल, 2015 को गुंटर ग्रास की मृत्यु पर जर्मनी की सांस्कृतिक मंत्री मोनिका गुएटर्स ने कहा, गुंटर ग्रास सदियों तक स्मरण किए जाएंगे। उनकी साहित्यिक विरासत गोथे के पार्श्व में खड़ी रहेगी।’ जब तक इस दुनिया में अत्याचार रहेगा गुंटर ग्रास का नगाड़ा बजता रहेगा, हमें अत्याचार के प्रति सचेत करता रहेगा। उपन्यास के पुनर्मूल्यांकन और पुनर्पाठ का काम निरंतर होता रहता है।

‘द टिन ड्रम’ किसी वर्जना को नहीं मानता है... बारम्बार कथानक वर्जित क्षेत्र में प्रवेश करता है, जहां घृणा और कामुकता, मृत्यु और ईशनिंदा का मिश्रण है। मगर यह अमेरिकन स्कूल की पोर्नोग्राफी के विभिन्न तथा तथाकथित

क्या अब मंदिर प्रसाद की शुद्धता के लिए भी एफएफएसएआई कोई मानक और उनका कड़ाई से पालन तय करेगा? या फिर खुद हिंदू समुदाय ही इसकी पहल करेगा? काशी विद्वत परिषद ने कहा है कि वह और अखिल भारतीय संत समिति मिलकर देश के सभी बड़े मंदिरों के प्रबंधक और व्यवस्थापकों के साथ बैठक करेंगे। इस बैठक के बाद प्रसाद के बारे में नई व्यवस्था लागू करने के निर्णाय सरकार को अवगत कराया जाएगा।

हिंदुओं के प्रसिद्ध तीर्थ तिरुपति बालाजी मंदिर के प्रसाद में चर्बी की मिलावट का सनसनीखेज मामला उजागर कर आंध्रप्रदेश के मुख्यमंत्री चंद्रबाबू नायडू और उप मुख्यमंत्री पवन कल्याण ने पूर्व मुख्यमंत्री जगन मोहन रेड्डी पर हमला कर तगड़ा राजनीतिक निशाना भले साधा हो, लेकिन इस समूची घटना में हिंदू मंदिरों में बनने, भगवान को चढ़ने और मंदिरों के बाहर दुकानों में बिकने वाले प्रसाद की प्रामाणिकता पर ही प्रश्नचिन्ह लगा दिया है। तिरुपति मामला सामने आने के बाद देश के कई बड़े मंदिरों ने अपने यहां बनने वाले प्रसाद की शुद्धता और गुणवत्ता की जांच करानी शुरू कर दी है तो दूसरी तरफ मंदिरों के बाहर दुकानों में बिकने वाले प्रसाद की शुद्धता पर भी सवाल खड़े हो रहे हैं। यहां तक कहा जा रहा है लोग भगवान को प्रसाद के रूप में केवल फल व मेवे ही चढ़ाएं। इस पूरे मामले पर हिंदू समाज में खलबली है। संदेश यह जा रहा है कि लोगों ने भगवान के प्रसाद को भी नहीं छोड़ा। साथ ही प्रसाद की शुद्धता के मापदंड तय करने तथा सभी हिंदू मंदिरों का प्रबंधन हिंदू समाज के हाथों में सौंपने व सनातन धर्म रक्षा बोर्ड बनाने जैसी मांग भी उठने लगी है।

विश्व हिंदू परिषद के डॉ. सुरेंद्र जैन ने तिरुपति लड्डू मामले को उच्च स्तरीय न्यायिक जांच की मांग की है ताकि दोषियों को कड़ी से कड़ी सजा मिल सके। उन्होंने हिंदू मंदिरों के समाजीकरण की मांग भी की है। इस गंभीर मुद्दे के तीन अहम पहलू हैं, पहला तो धार्मिक है। हिंदू मंदिरों में बनने और चढ़ने वाले प्रसाद की शुद्धता और प्रामाणिकता को लेकर हिंदू धर्म में न तो स्पष्ट गाइड लाइन और न ही कोई निश्चित मापदंड। मोटे तौर पर सभी इस बात पर एकमत है कि भगवान का प्रसाद शुद्ध शाकाहारी हो (इसमें केवल गुवाहाटी के कामाख्या देवी मंदिर अपवाद है, जहां शाकाहारी नैवेद्य के साथ मांसाहारी (मछलीयुक्त) प्रसाद का भी भोग लगता है और जिस पर किसी को आपत्ति नहीं हुई) तथा मीठा हो। देवता मीठा ही पसंद करते हैं, क्योंकि मीठा प्रसन्नता का परिचायक है। हालांकि हिंदू धर्म में ‘एक देवता, एक प्रसाद’ जैसा कोई फॉर्मूला लागू नहीं है। हर देवता को अलग (भक्तों की भावना और स्थानीय उपलब्धता के अनुसार) प्रसाद चढ़ता है। मसलन भगवान विष्णु को खीर अथवा सूजी का हलवा,शिव को पंचामृत तो कुछ जगह भांग का प्रसाद भी चढ़ाया जाता है, देवी सरस्वती को दूध पंचामृत, तिल के लड्डू, देवी दुर्गा को खीर, मालपुए, फल, गणेशजी को मोदक अथवा लड्डू, भगवान राम को केसर भात,गुड़ से बने लड्डू, हनुमानजी को पंच मेवा, लड्डू, श्रीकृष्ण को माखन मिश्री, काल भैरव को मदिरा का भोग लगता है। जहां तक मंदिरों में बनने वाले प्रसाद की बात है तो देश में कुछ बड़े मंदिर ही हैं, जिनमें प्रसाद बनता है और भक्तों को बांटा जाता है। ऐसे मंदिरों की संख्या दो दर्जन तक हो सकती है। बाकी मंदिरों में भक्त खुद ही बाजार से प्रसाद लाते हैं, और उसे मंदिर में चढ़ाते है। हालांकि मंदिरों में प्रसाद, फिर फूल नारियल आदि की बाँकी और खपत का अलग अर्थशास्त्र है और यह हजारों लोगों को रोजगार भी देता है।

बॉम्बे आईआईटी के पूर्व छात्रों द्वारा किए एक सर्वे में बताया गया कि भारत में कुल 7 लाख मंदिर हैं। जबकि एक वेबसाइट ट्रेवल ट्राइंगल के मुताबिक भारत में मंदिरों की कुल संख्या 20 लाख तक हो सकती है। इसे सही माने तो भारत में मंदिरों के प्रसाद का कारोबार हजारों करोड़



रुपए का है। दूसरा मुद्दा नैतिक है। तिरुपति मंदिर सैंकड़ो सालों से भक्तों की आस्था का केंद्र रहा है। प्रतिदिन हजारों भक्त यहां आते हैं। लिहाजा प्रसाद की आवश्यकता भी उसी अनुपात में होती है। यही कारण है कि तिरुपति तिरूमाला देवस्थानम् (टीटीडी) ट्रस्ट खुद प्रसाद बनवाता और वितरित करता है। रोजाना औसतन यहां साढ़े 3 लाख प्रसाद के लड्डू तैयार होते हैं। प्रत्येक लड्डू की कीमत 50 रुपए होती है। इसमें हर दर्शनार्थी को प्रसाद के रूप में मुफ्त दिया जाने वाला लड्डू छोड़ दें तो करीब 3 लाख लड्डू रोजाना बिकते हैं। इसका मूल्य करीब 1.5 करोड़ रुपए प्रतिदिन होता है। यानी कि सालाना 548 करोड़ रुपए। आधिकारिक जानकारी के अनुसार तिरुपति मंदिर को लड्डू बनाने सालाना 2800 टन घी की जरूरत होती है। 320 रुपए प्रति किलो के थोक भाव से यह राशि करीब 832 करोड़ रुपए होती है। जो घी के बाजार भाव के हिसाब से लगभग 800 करोड़ रुपए कम है। इसमें लड्डू बिकने की औसतन 5 सौ करोड़ की राशि कम कर दें तो बाजार भाव के हिसाब से मंदिर को मात्र 300 करोड़ रुपए सालाना की बचत होती। तो क्या 800 करोड़ रुपए बचाने के लिए मंदिर प्रबंधन ने भक्तों की आस्था के साथ खिलवाड़ किया? जबकि मंदिर को हर साल 1500 करोड़ रुपए का चढ़ावा मिलता है। यह पूरा घोटाला उजागर होने के बाद आंध्र सरकार ने असली घी सप्लाई का ठेका फिर से कर्नाटक की दुग्ध सहकारी संघ को दे दिया है, जिसने 475 रुपए प्रति किलो से कम में घी सप्लाई करने से मना कर दिया था और प्रसाद मिलावट कांड के पहले भी वही सप्लाई कर रहा था। आंध्र के सीएम चंद्रबाबू नायडू का आरोप था कि पूर्ववर्ती जगन मोहन रेड्डी की सरकार के दौरान तिरुपति में प्रसादम बनाने के लिए मात्र 320 रुपए प्रति किलो के भाव से घी सप्लाई करने वाली तमिलनाडु की डेयरी कंपनी एआर डेयरी प्रॉडक्ट्स को ठेका दिया गया। गडबड़ी की शिकायत के बाद कंपनी द्वारा सप्लाई किया जाने वाला घी एनडीडीबी की लैब में घंटिया पाया गया और इसमे मछली का तेल और जानवरों की चर्बी की मिलावट मिली। भगवान के प्रसाद में इस्तेमाल घी में ऐसी मिलावट महापाप है और भगवान और भक्तों की आस्था के साथ धोखा है। हालांकि कंपनी का कहना है कि उसने ऐसा कुछ नहीं किया। यहां बड़ा सवाल यह है कि आज बाजार में शुद्ध घी 5 सौ रू. किलो से कम में कहीं भी उपलब्ध नहीं है तो फिर एआर डेयरी 320 रुपए प्रति किलो में मंदिरों की सप्लाई किस आधार पर कर रही थी, वह भी कंपनी का मुनाफा और परिवहन खर्च जोड़कर।

दूसरे, इतने कम रेट पर टेंडर जाने पर तिरुपति प्रबंधन को शक क्यों नहीं हुआ? यह शंका तब भी क्यों नहीं उठी जब एआर डेयरी द्वारा घंटिया की घी की सप्लाई शुरू हुई और उसका इस्तेमाल प्रसाद बनाने में होने लगा? अगर घी के नाम पर मछली का तेल मिलाया गया था तो उसकी बदबू तो तुरंत ही आ जाती है। उस वक्त प्रसाद बनाने वाले तिरुपति के ब्राह्मण क्या कर रहे थे? सरकार बदलने पर ही यह मुद्दा जोर शोर से क्यों उठा? यहां असल मुद्दा नैतिकता और नीयत का है। अगर मंदिर के कर्ताधर्ता ही मिले हुए हों तो भगवान भी कुछ नहीं कर सकते। आप सरकार से लेकर समाज के हाथ में भी मंदिर का प्रबंधन दे देंगे और नीयत शुद्ध नहीं रही तो भ्रष्टाचार बंद होने वाला नहीं है। सवाल यही भी है कि हिंदू मंदिरों को सरकार नियंत्रित ट्रस्टों के हाथों में देने की नीबत क्यों आई? इसका मुख्य कारण भी कुप्रबंधन और पंडे-पुजारियों का भ्रष्टाचार रहा है।

अभी भी अंधिकांश मंदिरों में चढ़ावे की रसीद कटाने के बाद भी पंडे-पुजारी भक्तों से ‘दान’की अपेक्षा रखते ही हैं। कई बार तो इसके लिए जोर जबरदस्ती भी की जाती है। श्राद्ध कर्म वाले स्थानों पर तो यह शोषण बेशर्मी की हद तक है। इस पर कैसे और कौन रोक लगाएगा? भगवान के हर काम शास्त्रोक्त पद्धति के साथ साथ अंतःकरण की पवित्रता का आग्रह भी क्यों नहीं हो चाहिए?

चौथा, क्या अब मंदिर प्रसाद की शुद्धता के लिए भी एफएफएसएआई कोई मानक और उनका कड़ाई से पालन तय करेगा? या फिर खुद हिंदू समुदाय ही इसकी पहल करेगा? काशी विद्वत परिषद ने कहा है कि वह और अखिल भारतीय संत समिति मिलकर देश के सभी बड़े मंदिरों के प्रबंधक और व्यवस्थापकों के साथ बैठक करेंगे। इस बैठक के बाद प्रसाद के बारे में नई व्यवस्था लागू करने के निर्णय सरकार को अवगत कराया जाएगा। तिरुपति प्रसादम कांड का दूसरा पक्ष राजनीतिक है। चंद्रबाबू नायडू और पवन कल्याण ने तिरुपति प्रसादम की पवित्रता के सवाल पर विरोधी जगन मोहन रेड्डी को घेर कर खुद को बड़ा हिंदू हितैषी साबित करने की कोशिश की है। यानी वे हिंदुत्ववादी भाजपा को आंध्र में पैर पसारने पर अभी से ब्रेक लगाना चाहते हैं। नायडू की रणनीति बहुत साफ है, एक तरफ वह खुद को कट्टर हिंदू के रूप में पेश कर रहे हैं तो दूसरी तरफ राज्य में मुसलमानों को धर्म के आधार पर आरक्षण भी दे रहे हैं और सरकार में शामिल भाजपा चुप है। बहरहाल प्रसादम कांड ने मंदिरों में प्रसाद की पवित्रता और मानकीकरण की बहस छेड़ दी है। इसका कोई सकारात्मक हल निकले तो अच्छा ही है।

तिरुपति लड्डू के घी में मिलावट के आरोप: धार्मिक आस्था पर उठे सवाल

तिरुपति बालाजी मंदिर के लड्डू, जिन्हें तिरुपति लड्डू प्रसादम के नाम से जाना जाता है, श्रद्धालुओं के बीच बेहद लोकप्रिय हैं। इन लड्डुओं को देवता को अर्पित करने के बाद प्रसाद के रूप में वितरित किया जाता है। तिरुपति लड्डु का कांड और इनकी तकनीक, उत्पादन, और घी की गुणवत्ता को लेकर कई बार चर्चाएं होती रही हैं। आंध्र प्रदेश के मुख्यमंत्री चंद्रबाबू नायडू के लड्डुओं में उपयोग किये जा रहे घी में जानवरों की चर्बी की मिलावट होने संबंधी वक्तव्य व आरोप के चलते आजकल यह विवाद मीडिया की सुर्खियों में है।विभिन्न राजनीतिक दलों के नेता भी इस विवाद में अपने लाभ की संभावनाएँ तलाश कर तरह तरह के वक्तव्य दे रहे हैं। हालाँकि सुप्रीम कोर्ट ने आंध्र प्रदेश सरकार को लताड़ लगाई है और कहा है कि जब घी में जानवरों की चर्बी होने का कोई सबूत नहीं है तो जाँच की रिपोर्ट आने तक मीडिया के पास जाने की क्या जरूरत थी। सुप्रीम कोर्ट ने तल्व टिप्पणी कर यहाँ तक कहा है कि राजनीति को धर्म से अलग रखिए ।तिरुपति बालाजी मंदिर के लड्डु को बनाने की परंपरा बहुत पुरानी है और यह लसदाम लाखों श्रद्धालुओं के बीच प्रसारित होता है। इसकी अनुठी बनाना और स्वाद इसे खास बनाते हैं। 2009 में इसे जीआई टैग मिला था, जिससे यह तिरुपति क्षेत्र से जुड़ा एक खास उत्पाद माना गया।इन लड्डुओं को बनाने के लिए एक विशेष तकनीक अपनाई जाती है, जो पीढ़ियों से चली आ रही है। इसे बनाने में मुख्यतः चना का आटा, चीनी, घी, काजू, किशमिश और इलायची का उपयोग किया जाता है। लड्डु बनाने के लिए सभी सामग्री को मिलाकर एक विशेष प्रकार की कढ़ाई में पकाया जाता है और फिर छोटे-छोटे लड्डु बनाए जाते हैं। तिरुपति बालाजी मंदिर के लड्डु का मानक वजन लगभग 175 से 180 ग्राम होता है। इस वजन को बहुत सख्ती से नियंत्रित किया जाता है ताकि हर लड्डु का आकार और वजन समान हो। एक किलो में लगभग 5-6 लड्डु आते हैं। तिरुपति लड्डु को बनाने के लिए घी, बेसन, चीनी, काजू, किशमिश, और इलायची का इस्तेमाल किया जाता है। एक किलो लड्डु बनाने के लिए लगभग

300-350 ग्राम घी का उपयोग होता है। याने एक लड्डु बनाने में लगभग 65 ग्राम घी लगता है। इस प्रकार तिरुपति प्रसादम के इन लगभग 3 करोड़ लड्डु बनाने में साल में लगभग 19.5 लाख किलो घी की जरूरत पड़ती है। जब तिरुमला तिरुपति देवस्थानम (ज़झष्ठ) को घी की आवश्यकता होती है, तो वे सार्वजनिक निविदा जारी करते हैं, जिसमें योग्य कंपनियाँ भाग लेती हैं। निविदा प्राप्त होने पर, मूल्यांकन में गुणवत्ता, आपूर्ति क्षमता, कंपनी की प्रतिष्ठा, और अन्य तकनीकी पहलुओं को ध्यान में रखा जाता है। हालांकि सबसे कम कीमत वाली कंपनी को प्राथमिकता दी जाती है, लेकिन यह एकमात्र मानदंड नहीं होता। यदि सबसे कम कीमत वाली इकाई गुणवत्ता या शर्तों पर खरा नहीं उतरती, तो उसे ठेका नहीं दिया जाता। तिरुपति लड्डू में इस्तेमाल होने वाले घी की गुणवत्ता सुनिश्चित करने के लिए तिरुमला तिरुपति देवस्थानम (ज़झष्ठ) एक सख्त प्रक्रिया का पालन करता है। घी की खरीद से पहले उसकी शुद्धता, अम्लता, स्वाद और गंध की जांच की जाती है। विशेषज्ञों की एक टीम घी का रासायनिक और भौतिक परीक्षण करती है, और यदि घी गुणवत्ता मानकों पर खरा नहीं उतरता, तो उसे रिजेक्ट कर दिया जाता है। श्रद्धालुओं की आस्था से जुड़ा होने के कारण, घी की गुणवत्ता पर कोई समझौता नहीं किया जाता। एक किलो घी बनाने के लिये न्यूनतम 11 किलो दूध की जरूरत पड़ती है। दूध की बाज़ार कीमत लगभग 60 रुपये प्रति लीटर है , और इससे घी बनाने की प्रोसेसिंग को मिलाकर घी की औसत कीमत लगभग 750 रुपये प्रति किलो आती है। इससे कम कीमत पर शुद्ध घी मिलना मुश्किल है, क्योंकि इसमें मिलावट की संभावना होती है। तिरुपति मंदिर में जो घी खरीदा जा रहा है वो 320 रुपये प्रति किलो की दर से खरीदा जा रहा है। बाज़ार दरों से आधे से भी कम में घी की आपूर्ति अपने आप में ही घी की शुद्धता पर सवाल उठाती हे। मिलावटी घी का आरोप कुछ लोगों का दावा था कि तिरुपति लड्डू में इस्तेमाल किए जा रहे घी में मिलावटी या घंटिया गुणवत्ता का घी इस्तेमाल हो रहा है। चूँकि शुद्ध घी की

कीमत ज्यादा है और इससे लगभग आधी कीमत पर मंदिर प्रशासन घी खरीद रहा है जिस कीमत में शुद्ध घी बनाना संभव ही नहीं है, तो उपलब्ध घी में मिलावट की संभावना बलवती होने के चलते घी की गुणवत्ता पर सवाल उठ रहे हैं। आरोप है कि मंदिर प्रशासन सस्ते और निम्न गुणवत्ता वाले और मिलावट वाले घी का उपयोग कर रहा है। यानी वे हिंदुत्ववादी भाजपा को आंध्र में पैर पसारने पर अभी से ब्रेक लगाना चाहते हैं। नायडू की रणनीति बहुत साफ है, एक तरफ वह खुद को कट्टर हिंदू के रूप में पेश कर रहे हैं तो दूसरी तरफ राज्य में मुसलमानों को धर्म के आधार पर आरक्षण भी दे रहे हैं और सरकार में शामिल भाजपा चुप है। बहरहाल प्रसादम कांड ने मंदिरों में प्रसाद की पवित्रता और मानकीकरण की बहस छेड़ दी है। इसका कोई सकारात्मक हल निकले तो अच्छा ही है।

कटनी जिले से महिला अपने बच्चों सहित लापता
पति ने लगाई पुलिस से गुहार

सुनील यादव । सिटी चीफ कटनी, कटनी जिले के बरही थाना क्षेत्र से एक महिला अपने दो बच्चों के साथ लापता हो गई,पति परेशान होकर थाना पहुंचकर पत्नी को ढूँढने की पुलिस से गुहार लगाई है। बरही पुलिस अनुसार कटनी जिले के बरही थानांतर्गत सिजहरा गांव से एक महिला अपने दो बच्चों को लेकर लापता हो गई जिससे पति परेशान है।

कटनी के सिजहरा गांव निवासी हीरालाल विश्वकर्मा ने बताया कि मेरी पत्नी सोना विश्वकर्मा उम्र 27 वर्ष,बेटा आदित्य राज विश्वकर्मा उम्र 7 वर्ष,बेटी गायत्री विश्वकर्मा उम्र 5 वर्ष को लेकर 26 सितंबर से लापता हो गई है,पीड़ित पति



बरही थाना पहुंचकर गुमशुदगी की रिपोर्ट दर्ज करा बरही पुलिस से पत्नी को ढूँढने की गुहार लगाई है। बरही थाना प्रभारी शैलेंद्र सिंह यादव ने बताया की मामले की गंभीरता से लेते हुए उन्होंने गुमशुदगी की रिपोर्ट दर्ज कराई है वही बरही थाना प्रभारी



ने यह भी बताया की पीड़ित पति हीरालाल विश्वकर्मा ने पुलिस को यह भी बताया है की उसे लगता है की वह किसी व्यक्ति के साथ गई है इन्ही सभी एंगल के अनुसार पीड़ित पति की पत्नी और उसके बच्चों की तलाश की जा रही है।

वृंदावन से आए प्रसिद्ध कलाकारों ने किया मंचन, दर्शकों ने आधी रात तक लिया रामलीला का आनंद
पूर्व सभासद हरिओम सिंघल ने फीता काटकर किया श्रीराम लीला मंचन का उद्घाटन

गौरव सिंघल । सिटी चीफ देवबंद (सहारनपुर),।श्रीरामा मंडल सेवा ट्रस्ट के तत्वावधान में रामलीला मैदान में मुख्य अतिथि पूर्व सभासद हरिओम सिंघल ने फीता काटकर श्रीराम लीला मंचन का उद्घाटन किया और श्रीगणेश जी की आरती उतारी। उद्घाटन के दौरान मुख्य अतिथि हरिओम सिंघल ने सभी से भगवान श्रीराम के आदर्शों को जीवन में उतारने का आह्वान किया। उन्होंने कहा कि भगवान श्रीराम ने समाज से ऊंच-नीच दूर करने का संदेश दिया है। सिंघल ने कहा कि हम सब भगवान श्रीराम के आदर्शों पर चलकर ही एक उन्नत समाज की स्थापना कर सकते हैं। आज के समाज को भगवान श्रीराम के आदर्शों को आत्मसात करने की आवश्यकता है, जिससे एक अच्छे समाज का निर्माण हो सके। वृंदावन से आए प्रसिद्ध कलाकारों द्वारा रामलीला का सुंदर मंचन किया गया। दर्शकों ने आधी रात तक रामलीला का आनंद लिया।



वृंदावन के कलाकारों द्वारा मंचित इस लीला में दर्शक आस्था से ओत-प्रोत हो गए। उद्घाटन समारोह में कमेटी की ओर से मुख्य अतिथि हरिओम सिंघल को मोमेंटो देकर सम्मानित किया गया। मेहमानों को कमेटी के द्वारा बैंड द्वारा मंचन स्थल तक लाया गया। वृंदावन के कलाकारों ने तुलसी दास के जीवन चरित्र का मंचन करते हुए दर्शकों को पूरी तरह से बांध लिया। श्री रामा मंडल सेवा ट्रस्ट के अध्यक्ष राकेश

सिंघल ने सभी का आभार व्यक्त किया। संचालन ट्रस्ट के महामंत्री देवीदयाल शर्मा ने किया। समारोह में देवबंद कोतवाली प्रभारी संजीव कुमार, भाजपा नगर अध्यक्ष अरुण गुप्ता, अशोक गुप्ता, अनुज अग्रवाल, अनंत गर्ग, रितेश बंसल, घनश्याम गुप्ता, लोकेश चौधरी, अमित गर्ग, संजय सिंघल, सुभाष कुच्छल, विशाल गर्ग, अजय गर्ग, पारस सिंघल, विनय गुप्ता, विकास चौधरी, मनोज नामदेव, मनोज कंसल, विशाल गुप्ता आदि उपस्थित रहे।

आसपास के दुकानदार मौके पर दौड़े और चालक को बामुश्किल बाहर खींचा, ई-रिक्शा में भरी फल की पेटियां पांवधोई नदी में गिर गई
फलों से भरी ई-रिक्शा अनियंत्रित होकर पांवधोई नदी में पलटी

गौरव सिंघल । सिटी चीफ सहारनपुर, शहर कोतवाली क्षेत्र में अग्रवाल धर्मशाला के पास एक ई-रिक्शा अनियंत्रित होकर पांवधोई में पलट गई। जिसमें फल की पेटियां रखी हुई थीं। चालक को स्थानीय लोगों ने बचाया साथ ही उसकी पेटियों को भी बाहर निकाला। प्राप्त जानकारी के अनुसार ई-रिक्शा चालक सुबह मंडी से फलों की पेटियां लेकर आ रहा था। जब वह अग्रवाल धर्मशाला के पास पहुंचा तो उसकी ई-रिक्शा सड़क में गड्ढे होने के चलते अनियंत्रित हो गई। जिसके बाद ई-रिक्शा पांवधोई नदी में गिर गई। यह देखकर आसपास के दुकानदार मौके पर दौड़े और चालक को बामुश्किल बाहर



खींच लिया। ई-रिक्शा में भरी फल की पेटियां पांवधोई में गिर गईं। लोगों की मदद से उन्हें निकाला गया। ई-रिक्शा पलटने से काफी फल खराब भी हो गए। टूटी सड़क होने से आए दिन हादसों को लेकर लोगों में रोष

है। लोगों ने कहा कि यह पहली घटना नहीं है, इससे पहले भी कपड़े से भरी ई-रिक्शा पलट गई थी। लेकिन, संबंधित विभाग की ये सोच कि फल खराब भी हो गए। टूटी सड़क होने से आए दिन हादसों को लेकर लोगों में रोष

गोदाम में रखी ईवीएम की सुरक्षा में किसी प्रकार की कोताही न होने दी जाए :- जिला निर्वाचन अधिकारी मनीष बंसल
जिला निर्वाचन अधिकारी ने राजनैतिक पार्टी के पदाधिकारियों के साथ ईवीएम गोदाम का किया निरीक्षण

गौरव सिंघल । सिटी चीफ सहारनपुर, जिला निर्वाचन मनीष बंसल ने निर्देशित किया कि गोदाम में रखी ईवीएम की सुरक्षा में किसी प्रकार की कोताही न होने दी जाए। इस अवसर पर अपर जिलाधिकारी वित्त एवं राजस्व रजनीश कुमार मिश्र, भारतीय जनता



जाना आवश्यक होता है। डीएम मनीष बंसल ने निर्देशित किया कि गोदाम में रखी ईवीएम की सुरक्षा में किसी प्रकार की कोताही न होने दी जाए। इस अवसर पर अपर जिलाधिकारी वित्त एवं राजस्व रजनीश कुमार मिश्र, भारतीय जनता

पार्टी के प्रतिनिधि अमित सेठी, समाजवादी पार्टी से चौधरी अब्दुल गफूर, अपना दल से राजकुमार पंवार, आम आदमी पार्टी से संजय जैन, समेत अन्य राजनैतिक दलों के पदाधिकारी समेत अधिकारीगण उपस्थित रहे।

बरही नगर में जर्जर पुल को लेकर हजारों लोग सड़कों पर सरकार के खिलाफ प्रदर्शन

सुनील यादव । सिटी चीफ कटनी, कटनी के बरही नगर स्थित महानदी पर बना पुल काफी जर्जर हो गया है, जिससे आना-जाना खतरे से खाली नहीं है। पुल से सिर्फ दोपहिया वाहन ही निकलने की व्यवस्था है और इसके चलते कई गांव के लोगों को बरही तक आने के लिए परेशानी हो रही है। जिसके चलते आज बरही नगर के हजारों लोग सड़कों पर उतर मध्यप्रदेश शासन के खिलाफ जोरदार नारेबाजी करते हुए सड़कों पर जुलुश निकाला वही इस विशाल आंदोलन को देख बरही नगर की पुलिस समेत आसपास के थाने की पुलिस बल भी मौजूद रही। वही पूरा बरही नगर बंद रहा और सुबह से ही बरही के बाजार बंद रहे। व्यापारियों ने प्रतिष्ठान नहीं खोले और बाजार में सुबह से ही सत्राटा पसरा रहा। कटनी रोड, सब्जी बाजार, सराफा बाजार, बस स्टैंड सहित अन्य क्षेत्रों में प्रतिष्ठान बंद हैं। स्थानीय लोग सबसे पहले महानदी पुल के पास एकत्र हो गए और वहां से विशाल रैली निकाली गई, जो पुल से पैदल बरही नगर पहुंची और नगर भ्रमण करने के बाद धरना प्रदर्शन देते हुए ज्ञापन सौंपा। बरही बंद को लेकर स्थानीय पुलिस के साथ ही पुलिस लाइन से बल भेजा गया है और



आसपास के थानों से भी प्रभारी व बल मौके पर भेजा गया है। वही विजयराघवगढ़ में महानदी के छतिग्रस्त पुल के निर्माण को लेकर जनता द्वारा आंदोलन के फैसले को लेकर क्षेत्रीय विधायक एवम पूर्व मंत्री संजय सत्येंद्र पाठक ने कहा कि जनता को हो रही तकलीफ से वह आहत है। पुल के मरम्मत एवम



तत्काल शुरू करने को लेकर हर स्तर पर प्रयास जारी हैं। संजय पाठक ने मीडिया से बात करते हुए स्पष्ट किया कि जनता को हो रही आवागमन में परेशानी को समाप्त करने के लिए मुख्यमंत्री मोहन यादव से बातचीत की गई है। निर्माण कर्ता विभाग के उच्चाधिकारियों से भी निर्माण शुरू करने के निर्देश दिए गए।

किंतु यह एक कठिन तकनीकी कार्य होने के कारण अब तक तीन-तीन ठेकेदार टेंडर के बावजूद निर्माण से पीछे हट गए। यह पूरा घटनाक्रम मुख्यमंत्री तथा सम्बंधित विभाग के मंत्री के संज्ञान में है। संजय पाठक ने यह भी कहा की महानदी पुल के निर्माण तथा आमजन को होने वाली तकलीफ से पूर्णतः वाकिफ है। आज स्थानीय जनता ने आंदोलनात्मक कदम उठाने की जो चेतावनी दी है वह स्वभाविक है। संजय पाठक जनता को विश्वास दिलाया है कि अतिशीघ्र पुल की मरम्मत कराई जायेगी। आज ही इस मसले को पुनः मुख्यमंत्री मोहन यादव को अवगत करा दिया गया है।संजय पाठक ने कहा कि विभाग को इस विषय पर गम्भीरता से ध्यान देने की जरूरत है। विभाग निर्माण एजेंसी को ढूँढ़े या फिर कोई भी वैकल्पिक साधन तलाश करे, पर पुल का निर्माण तत्काल शुरू होना चाहिए। उन्होंने कहा कि मार्ग अवरुद्ध होने से सिर्फ व्यपार को समस्या ही नहीं है वरन, जनता को रोजमर्रा की जरूरतों को भी पूरा करने के लिए जद्दोजहद करनी पड़ रही है। वही उन्होंने ने यह भी कहा की वह पहले जनता के सेवक है और बाद में नेता है।

महिलाओं की सुरक्षा के मद्देनजर सुरक्षात्मक उपाय की पुलिस ने ली जानकारी

भगवान दास बैरागी । सिटी चीफ शाजापुर, महिला संबंधी अपराध के पुराने अपराधियों को थाना बुलाकर भविष्य में अपराध न करने की हिदायत देते हुए प्रतिबंधात्मक कार्रवाई पुलिस के द्वारा की गई। साथ ही पुलिस द्वारा स्कूल, कालेज, छात्रावास आदि स्थानों में जाकर छात्राओं से चर्चा की गई। पुलिस महानिदेशक पुलिस मुख्यालय भोपाल के निर्देशानुसार सोमवार को पुलिस अधीक्षक शाजापुर यशपालसिंह राजपूत के निर्देश पर पुलिस ने छेड़छाड़ और बालिकाओं से होने वाले अपराधों की रोकथाम के लिए विशेष सुरक्षा अभियान शुरू किया। इसके लिए महिला पुलिस अधिकारी, कर्मचारियों की टीम को महिला संबंधी अपराध रोकने हेतु नियुक्त किया गया है। यह टीम कोचिंग, पार्क, स्कूल और कॉलेज के आसपास चौकसी कर बदमाशों की धरपकड़ करेगी। साथ पुलिस अधीक्षक ने महिला संबंधी अपराध की रोकथाम एवं सुरक्षात्मक उपाय हेतु स्कूल, कालेज, छात्रावास एवं अन्य सामाजिक संस्थाओं में जागरूकता कार्यक्रम चलाने हेतु समस्त थाना प्रभारियों को निर्देशित किया है, जिसको लेकर जिले के समस्त थाना अंतर्गत स्कूल एवं कॉलेजों में महिला सुरक्षा संबंधी व्यवस्था चेक की गई। महिला पुलिस अधिकारियों ने संस्थान में सीसीटीव्ही कैमरा चेक कर संस्था



में कार्यरत कर्मचारियों का पुलिस व्हेरीफिकेशन कराने के संबंध में निर्देशित किया। साथ ही महिला संबंधी अपराध में संलिप्त पुराने आरोपियों को थाना बुलवाकर उन्हें भविष्य में अपराध न करने की हिदायत दी जाकर प्रतिबंधात्मक कार्रवाई की गई है। स्कूल पहुंचकर दी जानकारी शाजापुर पुलिस द्वारा बच्चों, स्कूली छात्र-छात्राओं को उनके विरुद्ध हो रहे लैंगिक अपराधों से बचाव हेतु उनके अधिकारों से जुड़े कानूनों के बारे में जागरूकता किया गया। पुलिस अधिकारी शहर के विभिन्न स्कूलों में पहुंचे और यहां बालिकाओं को सोशल मीडिया के दुष्प्रभावों से अवगत

कराते हुए बताया कि यह लड़कियों के मानसिक स्वास्थ्य और आत्म छवि पर नकारात्मक प्रभाव डाल सकता है। आज के दौर में एआई जनरेटेड डीपफेक आदि से कोई भी असामजिक व्यक्ति अश्लील फोटो तैयार कर सकता है और वायरल कर सकता है। अतः अपने सोशल मीडिया में सुरक्षा मानकों को एक्टिवेट करना चाहिए तथा वचुएल फ्रेंड से निजी जानकारीयों शेयर करने से बचना चाहिए। साथ ही यदि कोई भी असामाजिक तत्व उनके साथ कोई दुर्व्यवहार करता है तो उसकी शिकायत नजदीकी थानों पर करनी चाहिए। इस दौरान छात्राओं को सायबर क्राईम घटित

होने की स्थिति में नजदीकी थाना एवं सायबर हेल्पलाइन नंबर 1930 पर त्वरित रुप से घटित अपराध की जानकारी देने हेतु समझाईश दी गई। 1773 अपराधियों को किया चिन्हित अभियान के अंतर्गत जिले के विभिन्न थानों में पूर्व में घटित अपराधों से 1773 अपराधियों को चिन्हित किया गया है, जिनमें से 142 आरोपियों पर प्रतिबंधात्मक कार्रवाई की गई है। वहीं 06 विद्यार्थियों एवं छात्रावास में जागरूकता शिविर आयोजित किए गए और इस प्रकार की गतिविधियां निरंतर जारी रहेंगी।

तीन अक्टूबर को भारतीय किसान यूनियन वर्मा रोकेगा रेल :- आसिम मलिक
किसान अपने हक को हासिल करने के लिए हर तरह से है तैयार : आसिम मलिक

गौरव सिंघल । सिटी चीफ सहारनपुर, भारतीय किसान यूनियन वर्मा के जिला कार्यालय पर एक बैठक को संबोधित करते हुए भारतीय किसान यूनियन वर्मा के प्रदेश महामंत्री आसिम मलिक ने कहा कि सरकार द्वारा किसानों की घोर उपेक्षा की जा रही है। जिसे कतई बर्दाश्त नहीं किया जाएगा। किसानों की इस उपेक्षा को देखते हुए भारतीय किसान यूनियन वर्मा सहारनपुर में तीन अक्टूबर को रेल रोकने का काम करेंगे। आसिम मलिक ने कहा कि किसान महफूज गार्डन चिलकाना रोड भारतीय किसान यूनियन वर्मा के कार्यालय पर इकट्ठा होकर रेलवे स्टेशन की तरफ कूच करेंगे। मलिक ने कहा कि भारत एक कृषि प्रधान देश है। इस देश में सबसे ज्यादा दुखी अन्नदाता किसान है। जिसकी सरकार लगातार अनदेखी कर रही हैं। जिसका हर्जाना सरकार हरियाणा चुनाव व उत्तर प्रदेश के चुनाव में



भुगतेंगी। आसिम मलिक ने कहा कि सरकार किसानों को उनकी फसलों का लाभकारी मूल्य तो दूर लागत मूल्य भी नहीं दे पा रही है। मलिक ने कहा कि सरकार ने अभी तक एमएसपी गारंटी कानून नहीं बनाया है। उन्होंने कहा कि जब तक किसानों को उनकी फसलों का लाभकारी मूल्य नहीं

दिलाया जाएगा तब तक किसान ऐसे ही सड़कों पर आकर आर-पार की लड़ाई लड़ते रहेंगे। मलिक ने कहा कि आगामी 3 अक्टूबर को भारतीय किसान यूनियन वर्मा संयुक्त किसान मोर्चा के आंदोलन को सफल बनाने के लिए सहारनपुर में रेल रोकेंगे। आसिम मलिक ने कहा कि संयुक्त किसान

मोर्चा अब आर-पार की लड़ाई के लिए तैयार है। मलिक ने कहा कि सरकार को समय रहते हुए किसानों को एमएसपी पर गारंटी कानून बना देना चाहिए अन्यथा इसका हर्जाना सरकार को पूरे देश में भुगतना पड़ेगा। बैठक की अध्यक्षता करते हुए भारतीय किसान यूनियन वर्मा के महानगर अध्यक्ष ज़हीर तुर्की ने कहा कि आंदोलन को धार देने के लिए हम किसान लगातार जन सभाएं कर रहे हैं और ऐसे ही आंदोलन को मजबूत करेंगे तथा किसानों के लिए आखिरी दम तक लड़ते रहेंगे। संचालन जिला संगठन मंत्री सुरेंद्र सिंह एडवोकेट ने किया। बैठक में मंडल प्रभारी दुष्यंत सिंह, फैज खान, रजत शर्मा, पंती गुर्जर, गौरव शर्मा, शुभम कुमार, सुमित वर्मा, कुलवंत सिंह, जुबेर खान, ऋषभ गुज्जर, अकमल गौर, अश्वनी, पंकज ठाकुर, सुमित सिंह, प्रवीण चौधरी, राजेंद्र, चौधरी, वैभव आदि मौजूद रहे।

स्वच्छता ही सेवा के तहत जनजागरुकता रैली एवं श्रमदान कार्यक्रम आयोजित



भगवान दास बैरागी । सिटी चीफ शाजापुर, बीकेएसएन प्रधानमंत्री कॉलेज ऑफ एक्सीलेंस की राष्ट्रीय सेवा योजना इकाई द्वारा स्वच्छता ही सेवा पखवाड़े के अंतर्गत स्वच्छता से संबंधित गतिविधियों के मेगा इवेंट का आयोजन सोमवार को किया गया, जिसमें महाविद्यालय के समस्त स्टॉफ, एनएसएस, एनसीसी एवं महाविद्यालय के विद्यार्थी बड़ी संख्या में शामिल हुए। महाविद्यालय के प्राचार्य डॉ बीएस विभूति ने स्वच्छता रैली को हरी झंडी दिखाकर रवाना किया। इस मेगा इवेंट में महाविद्यालय से स्वच्छता रैली निकाली गई। रैली एबी रोड, बस स्टेण्ड, चीलर नदी के किनारे होते हुए मां राजराजेश्वरी मंदिर प्रांगण पहुंचकर संपन्न हुई। रैली के द्वारा स्वच्छता के प्रति लोगों को जागरुक करने का काम किया गया। रैली में स्वभाव में हो स्वच्छता, संस्कार में हो स्वच्छता, स्वच्छता ही सेवा, हमारा शाजापुर स्वच्छ शाजापुर जैसे नारे लगाए गए। रैली के समापन पर स्वयंसेवकों एवं विद्यार्थियों ने महाविद्यालय स्टॉफ के साथ पाउच, पॉलीथिन एवं एकल प्लास्टिक कचरे का एकत्रीकरण किया। इस दौरान एनसीसी प्रभारी डॉ वीपी मीणा ने स्वयं सेवकों को स्वच्छता के प्रति सजग रहने के साथ ही लोगों में इसकी जागरुकता फैलाने के लिए प्रेरित किया। रासेयो जिला संगठक प्रो दुष्यंतकुमार यादव का आह्वान पर शाजापुर एवं आगर-मालवा जिले में मेगा इवेंट के रूप में राष्ट्रीय सेवा योजना की सभी इकाईयों द्वारा एक ही समय पर अपने-अपने इकाईयों में स्वच्छता जागरुकता कार्यक्रम आयोजित किए गए। संचालन रासेयो इकाई दल नायक रवि कुमार ने किया।

सोयाबीन फसल में नुकसान को लेकर किसान संघ ने सौंपा ज्ञापन



भगवान दास बैरागी । सिटी चीफ शाजापुर। बारिश की वजह से नष्ट हुई सोयाबीन फसल का मुआवजा दिए जाने की मांग को लेकर भारतीय किसान संघ ने ज्ञापन सौंपा। भारतीय किसान संघ द्वारा कालापीपल, शुजालपुर, अवंतीपुर बड़ोदिया में अतिवृष्टि से खेतों में जल भराव होने के कारण सोयाबीन की फसल में हुए नुकसान को लेकर सोमवार को ज्ञापन सौंपा गया। सौंपे गए ज्ञापन में बताया कि सोयाबीन की फसल खेतों में पूरी तरह से पक कर तैयार हो गई है। कई किसानों ने फसल की कटाई भी कर दी है, ऐसे में बीते दिनों हुई बारिश से सोयाबीन में 70 से 80 प्रतिशत नुकसान हुआ है। ज्ञापन में मांग की गई कि खराब हुई फसलों का मुआवजा दिया जाए। ज्ञापन देते समय सोहनसिंह, राधेश्याम मीणा, प्रहलाद, आनंदीलाल शर्मा, राधेश्याम सोलंकी, भोजराज सहित किसान मौजूद थे।

बांग्लादेश क्रिकेट मैच के विरोध में भारत हिंदू महासभा ने सौंपा ज्ञापन



भगवान दास बैरागी । सिटी चीफ शाजापुर, मध्यप्रदेश के ग्वालियर में होने जा रहे भारत एवं बांग्लादेश क्रिकेट मैच के विरोध में अखिल भारत हिंदू महासभा ने डिटी कलेक्टर राजकुमार हलदर को ज्ञापन सौंपा। सोमवार को हिंदू महासभा के जिलाध्यक्ष शंकरलाल पंवार के नेतृत्व में प्रधानमंत्री, मुख्यमंत्री, गृहमंत्री के नाम सौंपे गए ज्ञापन में बताया कि बांग्लादेश में हिन्दुओं पर अत्याचार किया गया है। ऐसी स्थिति में बांग्लादेश की क्रिकेट टीम का दौरा चल रहा है। अखिल भारत हिन्दू महासभा बांग्लादेश के खिलाड़ियों का मैच मध्यप्रदेश में नहीं होने देगी। ज्ञापन में मांग की गई कि भारत में बांग्लादेश का क्रिकेट मैच रोका जाए। यदि क्रिकेट मैच नहीं रोक़ा गया तो अखिल भारत हिंदू महासभा व्यापक स्तर पर सड़क पर उतरकर उग्र आंदोलन करेगी। ज्ञापन देते समय अखिल भारत हिंदू महासभा के उपाध्यक्ष बाबूलाल मोरिया, कोषाध्यक्ष गोपाल परमार, उपाध्यक्ष सुशील सिंगल, अजय परमार, महेश, मौनू पंवार, सुभाष जैन, आकाश, विकास आदि मौजूद थे।

आईएमए ने डॉ ए एम सिंह के निधन पर दी श्रद्धांजलि



उमेश कुशवाहा । सिटी चीफ सतना, इंडियन मेडिकल एसोसिएशन सतना सम्मानीय सदस्य डॉ वांछित सिंह के पिता एवं बृहद के वरिष्ठ दांत रोग विशेषज्ञ डॉ ए एम सिंह के आकस्मिक निधन पर आईएमए के सभी सदस्यों ने गहरा दुःख प्रकट करते हुए कहा कि उनके निधन को अपूरणीय क्षति बताते हुए कहा कि ईश्वर शोक संतुप्त परिवार को दुःख सहने की शक्ति प्रदान करे । आईएमए के अध्यक्ष डॉ राकेश अग्रवाल,सचिव डॉ आलोक खन्ना, डॉ जी पी सिंह, डॉ एस पी शर्मा, डॉ आर के पांडे, डॉ डी के तिवारी, डॉ आर के नेमा, डॉ राकेश जैन, डॉ पी के श्रीवास्तव, डॉ वी के गौतम, डॉ वी के गांधी, डॉ ललित गुप्ता, डॉ नरेंद्र शर्मा, डॉ सुनील कारखुर, डॉ अरुण नायक, डॉ प्रवीण चौधरी, डॉ संतोष जैन, डॉ आर के गुप्ता, डॉ पी सी नोटवानी, डॉ महेंद्र सिंह, डॉ एच के बाबा, डॉ सुधा खरे, डॉ मनोज शुक्ला, डॉ पी डी अग्रवाल, डॉ एस पी शर्मा, डॉ के एल नामदेव,डॉ बी एल पटेल, डॉ आशीष जैन, डॉ रामचंद्र त्रिपाठी, डॉ अजीत सिंह, डॉ उषा सोई, डॉ हिमाशु अग्रवाल, डॉ आलोक जैन , डॉ सुधा जैन, डॉ ए के अग्रवाल, डॉ सुनील अग्रवाल, डॉ आशीष जैन, डॉ नवीन कालरा, डॉ पी के पाठक, डॉ आनंद गुप्ता , डॉ संकल्प जैन, डॉ समिष गुप्ता, डॉ आशुतोष नेमा, डॉ प्रीति नेमा डॉ शंकुल द्विवेदी, डॉ अशोक अवधिया, डॉ संजय गुप्ता, डॉ एस के श्रीवास्तव,डॉ आर के तिवारी, डॉ विपिन दुबे, डॉ विजय मार्सकोलें, डॉ सुधाशु गर्ग, डॉ मनोज जगवानी, डॉ , डॉ माणिक गुप्ता, डॉ विजेता राजपुत, डॉ संगीता जैन, डॉ सारिका कालरा, डॉ संजीव प्रजापति, डॉ नीलेश्वर शर्मा, डॉ सुनील कारखुर, डॉ चारुलता सोई, डॉ देवेश अग्रवाल, डॉ आर सी अग्रवाल, डॉ सुनीता गुप्ता, डॉ पुष्पा गुप्ता, डॉ कार्तिकेय गुप्ता,डॉ प्रमिष दुबे, डॉ एम ए ताजिर,डॉ राजीव गुप्ता, डॉ संजय तिवारी, डॉ एम एड डॉ एम एस तोर्र, डॉ परांजये,श्रीवास्तव, डॉ आर एस त्रिपाठी, डॉ प्रमोद पाठक, डॉ एस पी तिवारी,डॉ प्रभात सिंह, डॉ सी एम तिवारी, डॉ विजय तिवारी,डॉ सुभम जैन, डॉ रेखा त्रिपाठी, डॉ डी डी मिश्रा, डॉ निशांत कुंभारे सहित सभी डॉक्टर्स ने श्रद्धांजलि अर्पित की।

राज्यमंत्री के साथ कलेक्टर और पुलिस अधीक्षक ने लिया कैबिनेट बैठक

धीरज कुमार अहीरवाल । सिटी चीफ दमोह. प्रदेश के संस्कृति, पर्यटन, धार्मिक न्यास एवं धर्मस्व राज्यमंत्री स्वतंत्र प्रभार के साथ कलेक्टर सुधीर कुमार कोचर, पुलिस अधीक्षक और डी.एफ.ओ. एमएस उड़के ने सिंग्रामपुर में कैबिनेट बैठक स्थल सहित सभा स्थल, सिंगौरगढ़ का किला, निदानकुंड वाटर फॉल, देवी मंदिर और भैंसा विश्राम गृह का भ्रमण किया। कलेक्टर ने कहा संस्कृति राज्यमंत्री ने सारी व्यवस्थाएँ वहाँ

पर देखी और आवश्यक दिशा-निर्देश हम सभी को दिए हैं। उन दिशा निर्देशों के अनुरूप हमारी एक इंटरनल बैठक हुई और उन दिशा निर्देशों के अनुरूप अपना पूरा प्लान तैयार किया है। बहुत ही माइक्रो प्लानिंग इसमें की जा रही हैं क्योंकि उसमें बहुत सारे मल्टीप्लस इवेंट्स हैं, सभी अधिकारियों के माध्यम से जो एक-एक चीज निर्देशों में सामने आई है और एक-एक डीटेल में जा करके इसकी तैयारियों की समीक्षा की जा रही हैं और हमें आशा है कि

महिलाएं अपने पोषण पर ध्यान दें-जिला पंचायत अध्यक्ष

पोषण माह के समापन पर कार्यक्रम का आयोजन

भगवान दास बैरागी । सिटी चीफ शाजापुर, पोषण माह सितम्बर के समापन पर सोमवार को स्थानीय गांधी हॉल में कार्यक्रम का आयोजन किया गया। इस दौरान पोषण मेला भी लगाया गया जिसमें टेक होम राशन टीएचआर से बने व्यंजनों का भी प्रदर्शन किया गया था। कार्यक्रम की अध्यक्षता जिला पंचायत अध्यक्ष हेमराजसिंह सिसोदिया ने की। सिसोदिया ने कार्यक्रम को संबोधित करते हुए कहा कि महिलाएं अपने स्वयं के पोषण पर ध्यान दें। जिन खाद्य पदार्थों में पोषक तत्व प्रचुर मात्रा में हों उनका ही सेवन करें। महिलाओं के स्वस्थ होने से



बच्चों भी स्वस्थ रहेंगे। पौष्टिक आहार एवं बच्चों के विकास के लिए सरकार द्वारा विभिन्न कार्यक्रम चलाए जाते हैं। महिलाएं अपने शारीरिक विकास के प्रति सजग रहें। इस दौरान उन्होंने कहा कि अपने आसपास

साफ-सफाई रखें। स्वच्छता रखना हमारा कर्तव्य है और इस जिम्मेदारी का निर्वहन सभी लोग करें। स्वच्छता से ही स्वस्थ शरीर बनेगा। वहीं कलेक्टर ऋतु बाफना ने कहा कि शरीर की प्रतिरोधक क्षमता में विकास हो, ऐसे पोषक

तत्वों का भोजन में समावेश होना चाहिए। महिलाएं आमतौर पर भ्रांतियों के कारण नींबू, संतरा या केले का सेवन नहीं करती हैं, जबकि इनमें प्रचुर मात्रा में विटामीन सी एवं पोटेशियम आदि शरीर के लिए फायदेमंद तत्व होते हैं। कलेक्टर ने कहा कि महिलाएं जंकफूड खाने की बजाय मौसमी फलों का सेवन करें, अपने पोषण पर ध्यान दें। स्वस्थ बच्चों के लिए महिलाओं का स्वस्थ होना आवश्यक है। उन्होंने कहा कि स्वास्थ्य विभाग द्वारा महिलाओं के लिए कई तरह के परीक्षण किए जाते हैं। महिलाएं अपना परीक्षण कराएं और कमियों को दूर करने के लिए आवश्यक

दवाईयों का सेवन करें। कार्यक्रम में जिला एवं महिला बाल विकास कार्यक्रम अधिकारी नीलम चौहान ने पोषण माह में की गई गतिविधियों से अवगत कराया। कृषि विज्ञान केन्द्र के प्रभारी डॉ जीआर अम्बावतिया ने पोषक तत्वों से भरपूर सब्जियों, पौधों एवं मोटे अनाज की उपयोगिता के बारे में बताया। पोषण विशेषज्ञ डॉ जितेन्द्र मौर्य ने भी एनीमिया रोकथाम के बारे में अवगत कराया। इस मौके पर अतिथियों द्वारा लाइली लक्ष्मी योजना के हितग्राहियों एवं पोषण व्यंजन प्रतियोगिता में शामिल हुई महिलाओं को प्रमाण पत्र दिए गए।

नगरीय निकाय त्योंहारों को दृष्टिगत रखते हुए सीसीटीवी कैमरे लगाएं-कलेक्टर

भगवान दास बैरागी । सिटी चीफ शाजापुर, आगामी त्योंहारों को देखते हुए नगरीय निकाय सीसीटीवी लगाने की त्वरित कार्रवाई करें। उक्त निर्देश कलेक्टर ऋतु बाफना ने सोमवार को समयसीमा पत्रों की समीक्षा बैठक में दिए। कलेक्टर बाफना ने नगरीय निकायों के सीएमओ एवं जनपद पंचायतों के मुख्य कार्यपालन अधिकारियों को निर्देश दिए कि नवरात्रि पर्व के समापन पर प्रतिमा विसर्जन के लिए पहले से स्थान निर्धारित कर तैयारी रखें। इसी तरह नवरात्रि पर्व के दौरान लगने वाले पण्डालों में सुरक्षा की दृष्टि से आयोजकों के माध्यम से सीसीटीवी कैमरे लगवाएं और निगरानी रखें। त्योंहारों को देखते



हुए तहसीलदार एवं पटवारी सहित अन्य अधिकारी मुख्यालय पर रहें। कलेक्टर ने कहा कि वर्षा समाप्ति की ओर है, अतः बहते हुए पानी को रोकने के लिए बोरी बंधान बनाने का वृहद स्तर पर अभियान चलाएं। साथ ही स्टॉप डेम्स एवं अन्य जल संरचनाओं के गेट निगरानी रखें। जहां के

गेट आदि खराब हो गए हैं वहां पानी रोकने के लिए त्वरित कार्रवाई करते हुए बोरी बंधान बनाएं। समयसीमा पत्रों की समीक्षा बैठक में कलेक्टर ने अति वृष्टि के कारण खरीफ फसलों को होने वाले नुकसान की जानकारी कृषि उपसंचालक से लेते हुए निर्देश दिए कि जहां-जहां फसलों

व्यापारियों द्वारा अमेज़न और फिलपकार्ड के खिलाफ सीसीआई रिपोर्ट के मद्देनजर देशव्यापी अभियान का शुभारंभ

उमेश कुशवाहा । सिटी चीफ सतना, भारतीय प्रतिस्पर्धा आयोग द्वारा हाल ही में जारी की गई रिपोर्ट, जो ई-कॉमर्स दिग्गज अमेज़न और फिलपकार्ड की गंभीर प्रतिस्पर्धा-विरोधी प्रथाओं को उजागर करती है, के मद्देनजर देश भर के व्यापारी, कनफेडरेशन ऑफ ऑल इंडिया ट्रेडर्स (कैट) के नेतृत्व में, इन कंपनियों के खिलाफ तुरंत कार्रवाई करने की मांग के लिए एक बड़े देशव्यापी अभियान को शुरुआत करने जा रहे हैं। यह निर्णय आज नई दिल्ली में कैट द्वारा आयोजित दो दिवसीय राष्ट्रीय व्यापार शिखर सम्मेलन के समापन पर लिया गया। देश भर के 350 से अधिक व्यापारिक नेताओं ने सर्वसम्मति से एक प्रस्ताव में कहा कि, CCI रिपोर्ट ने कई अनैतिक प्रथाओं को उजागर किया है, जिनका छोटे और मध्यम व्यापारियों पर गंभीर प्रभाव पड़ा है। इनमें भारी छूट, चुनिंदा विक्रेताओं को वरीयता देना और प्रतिस्पर्धा के मानदंडों का उल्लंघन शामिल है। यह निष्कर्ष और भी पुष्टि करते हैं कि ये ई-कॉमर्स प्लेटफार्मों ऐसे तरीके अपना रहे हैं जो प्रतिस्पर्धा के समान अवसरों को विकृत करते हैं, जिससे लाखों व्यापारियों और खुदरा विक्रेताओं की अपूरणीय क्षति हो रही है। इसलिए, हम



CCI से आग्रह करते हैं कि वह उचित कार्रवाई करें और न्याय की दिशा में आगे बढ़ते हुए अमेज़न और फिलपकार्ड के खिलाफ तुरंत अभियोजन शुरू करें और निष्पक्ष प्रतिस्पर्धा सुनिश्चित करें। इस देशव्यापी अभियान का उद्देश्य CCI पर दबाव बनाना है कि वह अमेज़न और फिलपकार्ड के खिलाफ सख्त कानूनी कार्यवाही शुरू करे, जिन्होंने भारतीय कानूनों का उल्लंघन कर छोटे व्यवसायों के हितों को नुकसान पहुंचाया है। व्यापारी एकजुट होकर तुरंत और सख्त कार्रवाई की मांग करेंगे, जिसमें कानून की संबंधित धाराओं के तहत अभियोजन शामिल होगा। शिखर सम्मेलन को संबोधित करते हुए पूर्व केंद्रीय मंत्री और कैट सलाहकार श्रीमती स्मृति ईरानी ने भारतीय अर्थव्यवस्था में छोटे व्यापारियों की

महत्वपूर्ण भूमिका पर जोर दिया। उन्होंने कहा,छोटे व्यापारी वर्तमान में भारतीय खुदरा बाजार का 90व हिस्सा बनाते हैं और देश के निर्यात में 45व का योगदान करते हैं। 2023 में उनका व्यापारिक कारोबार 480 बिलियन था और यह आंकड़ा 2025 तक 1.3 ट्रिलियन तक पहुंचने का अनुमान है। इसलिए हमें निर्यात को बढ़ावा देने और व्यापारियों के लिए व्यापार करने में आसानी को सुधारने पर ध्यान केंद्रित करना चाहिए। इसके अलावा, उन्होंने यह भी कहा किऑनलाइन ऑर्डर्स में से 71व छोटे व्यापारियों द्वारा पूरा किए जाते हैं, विशेष रूप से ग्रामीण क्षेत्रों से। हमें यह आकलन करने के प्रयास करने होंगे कि क्या ये व्यापारी ई-कॉमर्स की ओर बदलाव से लाभान्वित हो रहे हैं और उनकी क्षमता को पहचानने के महत्व को समझते हुए उन्हें आवश्यक समर्थन प्रदान करना होगा।

देशभर में व्यापारियों के उन्नयन के लिए बड़े अभियान की शुरुआत(जैन) कैट राष्ट्रीय संगठन मंत्री एवं मध्य प्रदेश अध्यक्ष भूपेंद्र जैन ने बताया कि, कैट ने व्यापारियों और छोटे व्यवसाय मालिकों के उन्नयन के लिए एक महत्वपूर्ण पहल शुरू करने का भी निर्णय लिया है। इस अभियान

का उद्देश्य व्यापारियों को डिजिटल कौशल, आधुनिक उपकरणों और संसाधनों तक पहुंच प्रदान कर उन्हें बदलते व्यापारिक परिदृश्य में प्रतिस्पर्धा के योग्य बनाना है। यह पहल छोटे व्यापारियों और खुदरा विक्रेताओं को ई-कॉमर्स, डिजिटल मार्केटिंग, व्यापार साक्षरता और सोशल मीडिया का उपयोग करके व्यापार को बढ़ाने का प्रशिक्षण प्रदान करेगी। इससे यह सुनिश्चित होगा कि भारतीय व्यापारी नई तकनीकों और प्लेटफार्मों का लाभ उठाकर अपने व्यवसायों को प्रतिस्पर्धात्मक और भविष्य के लिए तैयार बना सकें। भारत की अर्थव्यवस्था की रीढ़ होने के नाते, व्यापारियों को डिजिटल क्रांति में सबसे आगे रहना चाहिए। कैट इस अभियान के लिए सरकार से सक्रिय समर्थन प्राप्त करने का प्रयास करेगा ताकि देश में व्यापारियों का समग्र विकास सुनिश्चित किया जा सके। यह अभियोजन और सशक्तिकरण के लिए दोहरे अभियान का शुभारंभ भारत के व्यापार क्षेत्र के लिए एक महत्वपूर्ण मोड़ का प्रतिनिधित्व करता है।हम सरकार, प्रवर्तन एजेंसियों और व्यापक व्यावसायिक समुदाय से न्याय और प्रगति की इस लड़ाई में शामिल होने का आह्वान करते हैं- व्यापारिक नेताओं ने कहा।

भाजपा मे ही मिलता है कार्यकर्ता को सम्मान, समीक्षा बैठक मे राज्यमंत्री ने सदस्यता के लक्ष्य को शतप्रतिषट पूर्ण करने का आह्वान किया

उमेश कुशवाहा । सिटी चीफ सतना, भारतीय जनता पार्टी ही एक ऐसा राजनैतिक दल है जिसमे कार्यकर्ताओ को उनके काम के हिसाब से सम्मान मिलता है, कार्यकर्ताओ की पार्टी मे अहम भूमिका रहती है। कार्यकर्ताओ के दम पर ही सतना संगठनात्मक रुप से समूचे विन्ध्य और प्रदेश मे सबसे मजबूत जिलो मे गिना जाता है यह बात प्रदेश की नगरीय विकास एवं आवास राज्यमंत्री तथा भाजपा सदस्यता अभियान की प्रदेश टोली की सदस्य प्रतिमा बागरी ने कही। राज्यमंत्री ने कार्यकर्ताओ को पार्टी का बजरंगबली बताते हुए कहा कि सदस्यता अभियान का जो लक्ष्य जिले को मिला है उसे शतप्रतिषट पूर्ण करने के लिए सभी जीजान से जुट जाए। उन्होंने कहा कि कार्यकर्ताओ के दम पर ही आज सदस्यता अभियान मे सतना विधानसभा टाप-10 मे है इस स्थिति मे बनाए रखने के लिए जिम्मेदारी कार्यकर्ताओ पर है।

सौ फीसदी लक्ष्य हासिल करना है-सतीश-पार्टी की सदस्यता अभियान की समीक्षा बैठक को सम्बोधित करते हुए भाजपा जिलाध्यक्ष सतीश शर्मा ने कहा कि हमे जो



लक्ष्य सदस्यता का मिला है उसे सौ फीसदी हासिल करना है। उन्होने कहा कि संगठनात्मक तौर पर सतना जिला पार्टी के हर अभियान मे हमेषा ही अब्बल आता रहा है। जिसे देखते हुए संगठन ने प्रति विधानसभा के हिसाब से जिले के 5 विधानसभा मे 5 लाख की सदस्यता का लक्ष्य निर्धारित किया है पूर्ण योजना और पूर्व योजना के दम पर अभी तक जो लक्ष्य था उसका 64 फीसदी पूर्ण कर चुके है लेकिन आगे जो लक्ष्य निर्धारित है उसे सौ फीसदी हासिल करना है। जिलाध्यक्ष ने संगठन सर्वोपरि है कि भावना के साथ काम करने का आह्वान करते हुए सभी कार्यकर्ताओ से अपने लक्ष्यों को पूर्ण करने का आह्वान किया।

हमे अपना आकलन करने की जरूरत

महापौर-समीक्षा बैठक को सम्बोधित करते हुए महापौर योगेश ताम्रकार ने कहा कि हमे अपने कार्य का आकलन करने की जरूरत है कि जो हमे दायित्व मिला है क्या उस दायित्व के हिसाब से हम पार्टी का काम कर रहे है। जनसंख्या के आधार पर भाजपा दुनिया की सबसे बड़ी पार्टी है लेकिन हमे इस दिषा मे काम करना है कि हर विधानसभा मे कम से कम 75 फीसदी सदस्य भाजपा के बने।

संवाद व संपर्क का माध्यम धर्मेन्द्र सदस्यता अभियान को जनता के बीच संवाद और सम्पर्क का माध्यम बताते हुए सदस्यता अभियान के जिला संयोजक धर्मेन्द्र सिंह बिसेन ने कहा कि जो लक्ष्य हमे मिला है वह काफी बड़ा है लेकिन इसे हम हासिल कर सकते है। समीक्षा बैठक के दौरान मध्य प्रदेश शासन की मंत्री प्रतिमा बागरी जिला अध्यक्ष सतीश शर्मा रामपुर विधायक विक्रम सिंह विक्रो महापौर योगेश ताम्रकार, नगर निगम अध्यक्ष राजेश चतुर्वेदी पालन, धर्मेन्द्र सिंह बिसेन जिला महामंत्री सरोज गुर्जर मंचासीन रही, जबकि कार्यक्रम का संचालन महामंत्री ऋधभ सिंह ने

किया। इस मौके पर जिला उपाध्यक्ष बाबूलाल सिंह, अशोक गुप्ता, किरण सेन, बालेन्द्र गौतम, सुधा सिंह, विजय तिवारी, मुरारी सोनी, जिला महामंत्री रमाकान्त गौतम, जिला मंत्री कामता पाण्डेय, संजीव द्विवेदी संजू, श्रीकृष्ण द्विवेदी, शुभम तिवारी, जान्हवी त्रिपाठी, जय प्रताप गुप्ता, सुनील सेनानी, अभिषेक तिवारी, जिला मीडिया प्रभारी श्याम लाल गुप्ता श्यामू, सह मीडिया प्रभारी धीरेन्द्र सिंह राठौर, मोर्चा जिला अध्यक्ष सोभाग्य केसरी, सोमा सिंह कृष्णकुमार पाण्डेय, शहजाद खान, मंडल अध्यक्ष प्रमोद द्विवेदी, संतोष गौतम, अवधेश सिंह, यशवंत पाण्डेय, राजेश शुक्ला, लोकेश सिंह, प्रियंक त्रिपाठी, संजय अग्रवाल, अभिषेदत पाण्डेय, कृष्णशरण सिंह, अनुराग सिंह गुग्गु, मुकेश यादव, संजय मिश्रा, संतोष सिंह, मुगेन्द्र सिंह परिहार, रामकृष्ण तिवारी, कार्तिकेय द्विवेदी, रामबाबू त्रिपाठी, रामबेटा पाण्डेय, रामसहाय गौतम, शिव भगत मिश्रा, पवन शर्मा, सुनील सिंह, शांतिस्वरुप अग्रवाल, राजेश नामदेव, राजेश सिंह गहरवार विद्या प्रसाद द्विवेदी, अरुण सिंह परिहार, राजकुमार गर्ग मौजूद रहे।

समय से पहले राशन दुकान बंद करने को लेकर हितग्राही परेशान



उमेश कुशवाह । सिटी चीफ सिवनी, केंद्र शासन द्वारा चलाई जा रही मुफ्त राशन योजना में राशन विक्रेताओं द्वारा किस प्रकार लापरवाही करके हितग्राहियों को परेशान किया जा रहा है इसका एक नमूना सेवा

सहकारी समिति मोहगांव अंतर्गत शासकीय उचित मूल्य दुकान थावरझोड़ी में देखने को मिला । ग्राम थावरझोड़ी के नागरिकों ने मौडिया को जानकारी देकर बताया था कि थावरजोड़ी के राशन सेल्समेन देवी प्रसाद सूर्यवंशी द्वारा माह की अंतिम तारीख में मात्र दो गांव में एक दिन दुकान खोली जाती है, वहीं कुछ घंटों में गुप्तपुत्र तरीके से थंब लगावाकर राशन वितरण कर दिया जाता है। ग्राम के कई मजदूर वर्ग के लोग जो कि अपने दैनिक मजदूरी करने चले जाते हैं उन्हें थंब लगाने की जानकारी नहीं हो पाती जिसके कारण उन मजदूरों को राशन से वंचित होना पड़ता है । समय से पहले बंद कर दिए हैं दुकान- ग्राम थावरझोड़ी और बाबू टोला के नागरिकों द्वारा बताया गया कि सेल्समेन द्वारा दोपहर के 12 बजे दुकान खोली जाती है वही तीन चार बजे दुकान बंद कर दी जाती है जिसके कारण कई लोग राशन नहीं ले पाते । माह में मात्र एक ही दिन दुकान खोली जाती है जिसके कारण सेल्समेन की लापरवाही का नतीजा मजदूर वर्ग के लोगों को महीने भर भुगतना पड़ता है।

मालगाड़ी पार करते समय गिरे युवक का पैर काटने पर चलने हेतु दी गई बैसाखी

यशपाल सिंह जाट । सिटी चीफ अनूपपुर, जिला चिकित्सालय में एक माह से अधिक समय से भर्ती 35 वर्षीय शिवा सिंह पिता धनसिंह निगौरा थाना जैतहरी जो 14 अगस्त को जैतहरी रेलवे स्टेशन में रेल लाइन पार करने मालगाड़ी में चढ़कर पार कर रहा था तभी अचानक मालगाड़ी के चलने पर गिरने से एक पैर का पंजा के नीचे का हिस्सा कट गया जिसे उपचार हेतु जिला चिकित्सालय अनूपपुर लाकर भर्ती किया गया रहा है जिसका विशेषज्ञ चिकित्सकों द्वारा निरंतर उपचार किया जा रहा है शिवा सिंह को चलने फिरने में परेशानी होने पर उसके द्वारा अनूपपुर जिला मुख्यालय के सामाजिक कार्यकर्ता शशिधर अग्रवाल को बैसाखी दिलाए जाने का अनुरोध किए जाने पर श्री अग्रवाल द्वारा सामाजिक न्याय विभाग जनपद पंचायत जैतहरी के पंचायत निरीक्षक लखनलाल साकेत के सौजन्य से एक जोड़ी बैसाखी प्रदाय किए जाने पर शिवा सिंह को जिला चिकित्सालय की सिविल सर्जन डॉ.एस.बी.अवंधिया,सर्जन डॉ,साकेत कौशिक,डॉ.के.बी,प्रजापति,डॉ.एस,आर,परस्ते, जिला अस्पताल पुलिस चौकी प्रभारी हरपाल सिंह परस्ते एवं जिला मुख्यालय अनूपपुर के सामाजिक कार्यकर्ता शशिधर अग्रवाल की उपस्थिति में प्रदाय किया गया शिवा सिंह को बैसाखी प्राप्त होने पर वह आसानी से आवागमन कर सकेगा शिवा सिंह वर्तमान समय में कटे हुये हिस्से में गहरा घाव होने के कारण निरंतर जिला चिकित्सालय में भर्ती रहकर चिकित्सकों की देखरेख में उपचार कर रहे हैं।



ट्रक के टायर व डीजल चोरी के मामले में तीन आरोपी गिरफ्तार



यशपाल सिंह जाट । सिटी चीफ अनूपपुर, फरियादी अविनाश कुमार सिंह पिता अमरेश कुमार सिंह उम्र 29 वर्ष निवासी रू/ 699 वार्ड नं. 61 आदर्श नगर कुशमुण्डा कोरबा थाना कुशमुण्डा जिला कोरबा छग. का थाना कोतवाली अनूपपुर में रिपोर्ट किया कि उसके ट्रक वाहन क्र. CG-04-PD-9503 के चालक विकास कुशवाहा पिता बालकृष्ण कुशवाहा निवासी धुनाडोल थाना मंडौली जिला सीधी म.प्र. के द्वारा ट्रक के 08 नग टायर एक स्टेपनी रिंग सेट गाड़ी का डीजल चोरी कर वाहन को खड़ी कर भाग गया है। जिस पर थाना कोतवाली अनूपपुर में अपराध क्रमांक 427/24 धारा 306 बीएनएस का पंजीबद्ध किया गया। पुलिस अधीक्षक अनूपपुर श्री मोती उर् रहमान (भा.पु.से.), अतिरिक्त पुलिस अधीक्षक श्री इसरार मन्सूरी के निर्देशन में एवं एस.डी.ओ.पो. अनूपपुर श्री सुमित केरकेट्टा तथा टी.आई. कोतवाली अरविन्द जैन के नेतृत्व में सजिन, गोविन्द पनिका, प्रधान आरक्षक महेन्द्र राठौर, आरक्षक प्रवीण भागत द्वारा दिनांक 28.09.24 को आरोपी चालक विकास कुशवाहा को गिरफ्तार कर ट्रक से चोरी किये गये 08 नग टायर जिस ट्रक क्रमांक ६४0४अड6059 व हट्ट15ए1623 के चालको को टायर बेचा गया था जिसे जप्त किया जाकर चोरी का सामान खरीदने वाले आरोपी चालक शत्रुघ्न प्रसाद गुप्ता उर्फ लोली पिता सूर्यदीन गुप्ता उम्र 41 वर्ष निवासी मर्दनगंज थाना ब्यौहारी जिला शहडोल व गुलाब प्रसाद जायसवाल उर्फ बाबा पिता रामधनी जायसवाल उम्र 39 वर्ष निवासी पैगवां थाना बाहरी जिला सीधी को गिरफ्तार किया गया है।

कोतमा पुलिस द्वारा मवेशी से लोड पीकप वाहन को किया जप्त चालक

तस्करों के खिलाफ की गई एफआईआर



सुशिल सोनी । सिटी चीफ अनूपपुर, दिनांक 29.9.2024 को मुखबिर से सूचना प्राप्त हुई कि सेंट जोसेफ स्कूल के पीछे कोतमा में एक पीकप वाहन में मवेशी लोड कर परिवहन करने की सूचना पर हमराह पुलिस स्टाफ के मौके से रेड कार्यवाही की गई पीकप वाहन क्रमांक UP 12 – BT- 1746 के चालक से नाम पता पूछने पर अपना नाम ओमप्रकाश पनिका पिता राजू पनिका उम्र 21 वर्ष निवासी वार्ड नंबर 4 कोतमा का होना बताया तथा पीकप वाहन क्रमांक UP12 –BT- 1746 में लोड सामान के संबंध में पूछने

पर 05 नग भैंसा भैंसी पड़वा लोड होना जिसके परिवहन के संबंध में कोई दस्तावेज न होना बताया तथा वाहन मालिक द्वारा बताया कि बल्लू खान का माल है डुल्लू खान निवासी लहसुई गांव के से संपर्क कर,लखन साहू निवासी गद्दी एवं रामकुमार साहू निवासी छुल्ला के द्वारा मवेशी इकट्ठे करके रखे हैं लोड कर लाने के लिए कहने पर लोड कर परिवहन करना बताया उक्त पीकप में 05 नग भैंसा भैंसी मवेशी मय पीकप के जप्त की गई कुल कीमती 10 लाख रूपय की जप्त की गई मवेशियों को सुरक्षार्थ कांजी हाउस में रखवाया गया है आरोपी चालक ओमप्रकाश पनिका, बल्लू खान, डुल्लू खान, लखन साहू, रामकुमार साहू के विरुद्ध मध्य प्रदेश कृषक पशु परिरक्षण अधिनियम की धारा 4,6 (क) 10 एवं पशुओं के प्रति वरुरता निवारण अधिनियम की धारा 11 घ ,ड़,च के तहत अपराध पंजीबद्ध कर विवेचना में लिया गया है चालक के अलावा सभी आरोपी फरार हैं उक्त कार्रवाई में थाना प्रभारी सुदेश सिंह, सहायक उप निरीक्षक बृजेश पांडेय, आरक्षक अभय त्रिपाठी चक्रधर तिवारी, संजय द्विवेदी दिनेश किराडे एवं साइबर सेल आरक्षक पंकज मिश्रा का महत्वपूर्ण योगदान रहा।

कोतमा पुलिस द्वारा दी गई छात्र-छात्राओं को साइबर संबंधी जानकारी



सुशिल सोनी । सिटी चीफ अनूपपुर, आज दिनांक 30/09/2024 को मॉडल स्कूल कोतमा में सभी छात्र-छात्राओं को वर्तमान में होने वाले साइबर अपराध,

साइबर फॉड के संबंध में विस्तृत जानकारी दी गई और सभी छात्र-छात्राओं को किसी प्रकार फेक आईडी बनाकर किसी को ब्लैकमेल ना करें साइबर संबंधी कोई भी ओटीपी कोई भी लिंक किसी को शेयर विलक न करें तथा अननोन नंबरों के फोन कॉल से बचें तथा किसी को अपनी पूरी जानकारी ना दें किसी के साथ कोई फॉड हो तो तत्काल साइबर हेल्पलाइन नंबर 1930 में फोन कर अपना शिकायत दर्ज कराने की सलाह दी गई है।

इंदिरा गांधी शासकीय कन्या उच्चतर माध्यमिक विद्यालय अनूपपुर में छात्राओं को गुड टच-बैड टच की दी गई जानकारी

यशपाल सिंह जाट । सिटी चीफ अनूपपुर, बालकों के लैंगिक संरक्षण हेतु कलेक्टर हर्षल पंचोली के निर्देशन एवं जिला पंचायत के मुख्य कार्यपालन अधिकारी तन्मय वशिष्ठ शर्मा के मार्गदर्शन में महिला एवं बाल विकास विभाग द्वारा विभिन्न स्कूलों, आंगनवाड़ी में गुड टच-बैड टच एवं बालकों के लैंगिक अपराधों से संरक्षण अधिनियम की जानकारी दी जा रही है। इस परिप्रेक्ष्य में आज 30 सितम्बर को शासकीय इंदिरा गांधी कन्या उच्चतर माध्यमिक विद्यालय अनूपपुर में छात्राओं को गुड टच-



बैड टच एवं बालकों के लैंगिक अपराध संरक्षण अधिनियम की जानकारी दी गई। इस अवसर पर महिला एवं बाल विकास विभाग की परिवेक्षा अधिकारी अशोक कुमार त्रिपाठी कन्या स्कूल के प्राचार्य डॉ कौशलेंद्र सिंह और विद्यालय के समस्त कर्मचारी स्टाफ तथा सभी शिक्षक उपस्थित रहे।

भारत विकास परिषद की अनूठी पहल राष्ट्रीय चेतना के स्वर तरानों से गूंजेगा शहर

6 अक्टूबर को आस्था होटल में होगा समूहगान प्रतियोगिता का आयोजन

यशपाल सिंह जाट । सिटी चीफ अनूपपुर, सम्पर्क ,सहयोग, संस्कार, सेवा और समर्पण के सूत्र पर कार्य करने वाली पूर्ण राष्ट्रीय सामाजिक संगठन भारत विकास परिषद , जिसकी सम्पूर्ण भारत में शाखाएं हैं और जो समाज में संस्कार और सेवा भाव से काम करती है।? भारत विकास परिषद शाखा अनूपपुर भी उनमें से एक है और अपने संस्कार प्रकल्प के तहत दिनांक 06 अक्टूबर 2024 को आस्था होटल अनूपपुर में विविध विद्यालय के विद्यार्थियों के माध्यम से करने जा रही है। इस कार्यक्रम में विद्यालयों की छात्र - छात्राओं द्वारा विविध भारतीय परिधान में राष्ट्रीय भावना से ओतप्रोत हिन्दी ,संस्कृत और लोकगीत का गायन किया जाएगा तथा विविध भाव भंगिमाओं के साथ अनूठा अभिनय और प्रदर्शन मन को मोह लेने वाला होगा। वास्तव में जब हमारी संस्कृति



जब पाश्चात्य सभ्यता के अंधानुकरण में लगी है तब इस तरह के संगठन आगे आकर विद्यार्थियों में देश प्रेम की भावना जागृत करते हैं यह बहुत ही अनुकरणीय पहल हैं । आज जब विद्यालय में अध्ययनरत बच्चों के कोमल मन पर अश्लील फ़िल्मी गीतों और इनमें फूहड़ नृत्य का असर इस क़दर से हो रहा है कि हर गली नुक्कड़ में आए दिन प्रदर्शन करते बच्चें दिख जाते हैं, तब ऐसी स्थिति में भारत विकास परिषद उन विद्यार्थियों राष्ट्रीय भावना से ओतप्रोत इस कार्यक्रम का आयोजन कर विद्यालय में,

जिला प्रभारी, जिलाध्यक्ष ने सदस्यता अभियान के द्वितीय चरण के लिए कार्यकर्ताओं किया उत्साहित

आगामी संगठनात्मक कार्यक्रमों एवं सदस्यता अभियान की समीक्षा बैठक संपन्न

धीरज कुमार अहीरवाल । सिटी चीफ दमोह, भारतीय जनता पार्टी जिला कार्यालय में आगामी संगठनात्मक कार्यक्रमों एवं सदस्यता अभियान की महत्वपूर्ण समीक्षा बैठक आयोजित की गई। जिला संगठन प्रभारी सतानंद गौतम, अध्यक्ष एड प्रीतम सिंह, पूर्व मंत्री दमोह विधायक जयंत मलैया और अभियान के प्रभारी गोपाल पटेल का कार्यकर्ताओं को मार्गदर्शन मिला। जिला प्रभारी सतानंद गौतम ने कहा कि सभी कार्यकर्ता लगातार अच्छा कार्य कर रहे हैं और इसी का परिणाम है कि कुछ ही दिनों में सदस्यता के अंकी बढ़ी संख्या में लोग बीजेपी से जुड़े और यह सिलसिला अभी यही नहीं रुकने वाला है, सदस्यता अभियान के दूसरे चरण में यह प्रयास करना है कि जिले में सदस्यता का शत प्रतिशत लक्ष्य पूरा हो जाए, कोई भी कार्यकर्ता सदस्यता से वंचित नहीं रहना चाहिए जैसे बृथ विजय संकल्प अभियान की सफलता भाजपा की जीत का आधार था उसी तरह सदस्यता अभियान भी पार्टी की विशालता का प्रतीक है। जिला अध्यक्ष प्रीतम सिंह ने कहा कि सदस्यता अभियान में



कार्यकर्ताओं ने बड़ी मेहनत व लगन से कार्य किया है और उनके इसी कार्य की वजह से ही एक लाख नव्वे हजार भाजपा के सदस्य बन सके हैं इस उपलब्धि पर सभी कार्यकर्ताओं को बधाई दी और कहा कि अभी आराम करने का समय नहीं है गांधी जयंती से हम सब मिलकर पूर्ण लक्ष्य को प्राप्त करेंगे। सदस्यता अभियान के जिला प्रभारी गोपाल पटेल ने कार्यकर्ताओं की मेहनत की तारीफ की और कहा कि हमें अभी रुकना नहीं है और लोगों को पार्टी से जोड़ना है। कार्यक्रम का संचालन करते हुए महामंत्री रामेश्वर चौधरी ने किया और आभार जिला महामंत्री गोपाल पटेल ने व्यक्त किया। इस बैठक में दूसरे चरण के दमोह एवं हटा विधानसभा के

सदस्यता प्रभारी लक्ष्मण सिंह, जिला पंचायत अध्यक्ष रंजीता पटेल, पूर्व जिला अध्यक्ष विद्यासगर पांडेय, नरेन्द्र व्यास, पूर्व विधायक सोना बाई, पी एल तंतुवाय, वरिष्ठ नेता राजेंद्र गुरु, जिला महामंत्री सतीश तिवारी, अरविन्द उपाध्याय, भोला सराफ, राजू ठाकुर मंचासीन रहें। इस बैठक में जिला जिला उपाध्यक्ष रमन खत्री, चंदभान पटेल, जिला मंत्री वर्षा रैंकवार, अर्चना जैन, अनिता सिंग, जिला कार्यालय मंत्री राम लाल उपाध्याय, जिला कोषाध्यक्ष सुरेश पटेल, जिला मीडिया प्रभारी राघवेंद्र सिंह परिहार, जिला मीडिया सह प्रभारी महेन्द्र जैन, युवा मोर्चा जिलाध्यक्ष प्रिंस जैन, महिला मोर्चा जिलाध्यक्ष शिखा जैन, किसान मोर्चा जिलाध्यक्ष हरिश्चंद्र पटेल, अल्पसंख्यक मोर्चा जिलाध्यक्ष साजिद रिजवी सहित सभी मंडल अध्यक्ष, महामंत्री, सभी मोर्चों, प्रकोष्ठों के संयोजक, जिला सदस्यता अभियान टोली से जुड़े ज्येष्ठ श्रेष्ठ कार्यकर्ताओ की उपस्थिति रही राघवेंद्र सिंह परिहार भाजपा जिला मीडिया प्रभारी दमोह।

जिला प्रशासन के निर्देश पर हुआ स्वच्छ दमोह सांस्कृतिक महोत्सव का आयोजन

स्वस्थ रहने हेतु स्वच्छता बहुत जरूरी है - डॉ. कुसमरिया

धीरज कुमार अहीरवाल । सिटी चीफ दमोह, जिला प्रशासन दमोह के निर्देश पर स्वच्छता ही सेवा पखवाड़ा अंतर्गत छात्र सर्व कल्याण समिति जिला दमोह द्वारा कार्यक्रम संयोजक जिले के यूथ अचीवर्स कृष्णा पटेल स्वच्छ दमोह सांस्कृतिक महोत्सव का आयोजन प्रधानमंत्री कॉलेज ऑफ़ एक्सिलेंस शासकीय ज्ञानचंद्र श्रीवास्तव स्नातकोत्तर महाविद्यालय दमोह के सभागार में आयोजित किया गया मां सरस्वती के पूजन और वंदना से कार्यक्रम का आरंभ हुआ सभी अतिथियों का स्वागत संस्था द्वारा पोधा और प्रतीक चिन्ह भेंट कर किया गया आयोजन में मुख्य अतिथि के रुप में राज्य पिछड़ा वर्ग आयोग के अध्यक्ष डॉ. रामकुश्र कुसमरिया रहे अध्यक्षता जिला पंचायत सीईओ आईएसएस अर्पित वर्मा ने की विशेष अतिथि के रुप में महाविद्यालय प्राचार्य डॉ. पिके जैन, पूर्व अध्यक्ष अधिवक्ता संघ आलोक श्रीवास्तव, जन अभियान परिषद जिला समन्वयक सुशील कुमार नामदेव, नेहरू युवा केंद्र लेखपाल तेज खान, जिला यातायात से श्री झा रहे कार्यक्रम के दौरान शासकीय उच्चतर माध्यमिक विद्यालय कुमेरिया, पथरिया में आयोजित चित्रकला प्रतियोगिता में आज प्रथम अनुज प्रजापति, द्वितीय महक राजपूत, तृतीय जसवंती मिश्रा एवं विशेष



पुरस्कार से आशी विश्वकर्मा को सम्मानित किया गया साथ ही सतीश पटेल और महेन्द्र पटेल टीम महाविद्यालय और युवा लोकगीत गायक घनश्याम पटेल ने स्वच्छता पर बुंदेली लोक गीत प्रस्तुत किय स्वच्छता विषय पर अभिलाषा पांडे, प्रतीक्षा राय, रितिका विश्वकर्मा, गौरव राठौर ने भाषण प्रस्तुत किय।

मुख्य अतिथि डॉ. रामकृष्ण कुसमरिया ने कहा कि हमें अपने आप से स्वच्छता की शुरुआत करनी पड़ेगी हम अपने गांव शहर को स्वच्छ बनाने का संकल्प लेंगे तो निश्चित रूप से प्रधानमंत्री नरेंद्र

मोदी का अभियान सफल हो पाएगा हम सभी को विकसित भारत बनाने के लिए स्वच्छता और आत्मनिर्भरता की दिशा में कार्य करने की आवश्यकता है लोग कहते हैं की व्यक्ति सौ वर्ष जिए में कहता हूं सौ वर्ष स्वच्छ जिए संकल्प को लेकर आज हम सभी को यहां से जाना है।

कार्यक्रम का अध्यक्षता कर रहे जिला पंचायत सीईओ आईएसएस अर्पित वर्मा ने कहा कि हम सभी के सामूहिक प्रयासों से ही स्वच्छता आएगी आज सामाजिक संस्थाएं जन जागरूकता के अभियानों में बढ़-

दिनभर के रूटीन के बारे में जानकारी लें। इससे आप आसानी से समझ सकते हैं कि बच्चे या बच्ची के साथ क्या हो रहा है? इंदिरा गांधी उच्चतर माध्यमिक विद्यालय के प्राचार्य डॉक्टर कौशलेंद्र सिंह ने बताया की गुड टच क्या है ?अगर कोई आपको टच करता है और आपको अच्छा लगता है या स्नेह की अनुभूति होती है तो यह गुड टच कहलाता है। इसको आप अपनी मां, पिता, बड़ी बहन, दादी के टच से फील कर सकते हैं।

बैड टच क्या होता है ? जब कोई व्यक्ति आपको इस तरह से

छूता है कि आप इससे असहज महसूस करते हैं या फिर उस व्यक्ति का छूना आपको बुरा लगता है। यह बैड टच कहलाता है। इसके साथ ही अगर कोई अनजान व्यक्ति आपको स्पर्श करता है तो वह भी बैड टच है। अगर कोई व्यक्ति आपको इस तरह से छूता है जिस पर आप असहज हो जाते हैं और वह व्यक्ति आपको इसके बारे में किसी से ना बताने के लिए कहता है, यह बैड टच है। इस पूरी जानकारी में विद्यालय के छात्राओं के साथ-साथ शिक्षकों को भी सजग रहने के लिए कहा गया।

विद्यार्थियों के परिवारों में और समाज में एक सकारात्मक राष्ट्रीय चेतना जागृत करती हैं । इस लिए परिषद ज्यादा से ज्यादा विद्यालय को इस कार्यक्रम में सहभाग करने के लिए आमंत्रित करती है। कार्यक्रम का आयोजन भारत विकास परिषद विकास परिषद शाखा अनूपपुर के द्वारा किया जा रहा है। इस हेतु एक आवश्यक बैठक 29 सितंबर को आयोजित की गयी । जिसे संबोधित करते हुए विन्ध्य प्रांत के अध्यक्ष डॉ देवेन्द्र कुमार तिवारी ने बताया कि यह कार्यक्रम शाखा स्तरीय है ,विद्यार्थियों में कार्यक्रम के प्रति जिज्ञासा और उत्साह बना रहे इसलिए इसे प्रतियोगिता का स्वरूप दिया जाता है और इसमें जिस भी विद्यालय का हिंदी, संस्कृत और लोकगीत तीनों को मिलाकर के बेहतर प्रदर्शन होता है उसको प्रथम स्थान पर रखते हैं और फिर वह विद्यालय की टोली आगे प्रांतीय प्रतियोगिता

का हिस्सा होती हैं वहां भी इसी तरह की प्रतियोगिता संपादित होती है । वहां से जो भी विद्यार्थी प्रथम स्थान अर्जित करते हैं ,जो क्षेत्रीय प्रतियोगिता में भाग लेते हैं और जो विद्यालय वहां पर भी प्रथम स्थान अर्जित करते हैं, उन्हें अखिल भारतीय स्तर पर आयोजित होने वाली राष्ट्रीय समूह गान प्रतियोगिता में शामिल होने का अवसर प्राप्त होता है। इस तरह से इस प्रतियोगिता को शाखा से लेकर के अखिल भारतीय स्तर तक लेकर के जाते हैं और विद्यार्थियों के बीच में एक अनूठा और अलग वातावरण निर्मित करने का प्रयास होता है। बैठक में देवेन्द्र तिवारी, राजेंद्र प्रसाद तिवारी, मनोज द्विवेदी, वीरेंद्र सिंह राठौड़, सिद्धार्थ शिव सिंह, राकेश गौतम, आनंद पाण्डेय, सदस्य पुष्पेंद्र पांडे, डॉ देवेंद्र बागरी, मनोज मिश्रा, शोली त्रिपाठी, राजा तिवारी, अरविंद मिश्रा, आदि उपस्थित रहे।

कलेक्टर एवं अध्यक्ष जिला समिति ने प्राचार्य सेंट नॉवर्ट सीनियर सेकेण्डरी स्कूल को 03 करोड़ 32 लाख रुपये के संबंध में जानकारी प्रस्तुत करने किया सूचना पत्र जारी



धीरज कुमार अहीरवाल । सिटी चीफ दमोह, कलेक्टर एवं अध्यक्ष जिला समिति सुधीर कुमार कोचर ने प्राचार्य सेंट नॉवर्ट सीनियर सेकेण्डरी स्कूल को दा सोसायटी ऑफ अबे ऑफ बरने में हस्तांतरित की गई 03 करोड़ 32 लाख रुपये के संबंध में जानकारी प्रस्तुत करने सूचना पत्र जारी किया है। कलेक्टर

एवं अध्यक्ष जिला समिति सुधीर कुमार कोचर ने कहा विद्यालय प्रबंधन द्वारा दा सोसायटी ऑफ अबे ऑफ बरने में हस्तांतरित की गई राशि के संबंध में जानकारी चाही गई थी। विद्यालय प्रबंधन द्वारा सूचना पत्र के उतर के साथ इस संबंध में कोई स्पष्ट जानकारी नहीं दी है, अतः विद्यालय प्रबंधन को निर्देशित किया गया है कि दिये गये निर्धारित बिन्दुओं की जानकारी 03 दिवस के भीतर जिला समिति के समक्ष प्रस्तुत की जाये। उन्होने कहा है निर्धारित समय-सीमा में जानकारी प्रस्तुत नहीं करने पर एक पक्षीय कार्यवाही की जायेगी जिसके लिये स्कूल प्रबंधन स्वयं उत्तरदायी होगा।

कलेक्टर ने सीनियर सेकेण्डरी स्कूल मागंज वार्ड 04 दमोह पर अधिरोपित की गयी शास्ति / अर्थदण्ड 02 लाख रुपये की शास्ति वसूली के दिये निर्देश

धीरज कुमार अहीरवाल । सिटी चीफ दमोह, कलेक्टर एवं अध्यक्ष जिला समिति सुधीर कुमार कोचर ने अनुविभागीय दण्डाधिकारी अनुभाग दमोह को निर्देशित किया है कि म.प्र.निजी विद्यालय (फीस तथा संबंधित विषयों का विनियमन) अधिनियम 2017 की धारा 10 (6) के अंतर्गत सेंट नॉवर्ट सीनियर सेकेण्डरी स्कूल मागंज वार्ड 04 दमोह पर अधिरोपित की गयी शास्ति/अर्थदण की राशि 02 लाख रुपये भू-राजस्व के बकाया के रूप मे वसूल कर 07 दिवस में कलेक्टर एवं अध्यक्ष जिला समिति को सूचित किया जाये। ज्ञातव्य है म.प्र.निजी विद्यालय (फीस तथा संबंधित विषयों का विनियमन) अधिनियम 2017 की धारा 10 (2) एवं (4) के अधीन अधिरोपित शास्ति का भुगतान करने में असफल होने पर धारा 10 (6) के अंतर्गत अधिरोपित शास्ति की वसूली भू-राजस्व के बकाया के रूप में वसूल किये जाने का प्रावधान है।

जन अभियान परिषद ब्लॉक समन्वयक वंदना जैन, एनएसएस प्रभारी डॉ. जितेन्द्र चौधरी, प्रोफेसर मीरा मेम, हरिओम दुबे, अनिल यादव, विवेकानन्द केन्द्र नगर संयोजक प्रद्युम्न सिंह, परिवर्तन हेल्थ एजुकेशन वेलफेयर सोसाइटी के अध्यक्ष धीरज कुमार एवं विभिन्न सामाजिक संगठनों के प्रतिनिधि के रूप में आशीष पटेल, प्रदीप शर्मा, राजकुमार सेन, जितेंद्र ठाकुर, बसंत पटेल, सशांक असाठी, शंकर गौतम, तुलसीराम तिवारी, गणेश यादव,सहित अनेक जनो की उपस्थिति रही।

हिजबुल्लाह चीफ की मौत पर पाकिस्तान समेत भारत में लखनऊ, रायपुर और कश्मीर में विरोध प्रदर्शन

नसरल्लाह को बताया शहीद, 3 दिन के शोक की घोषणा

लखनऊ। हिजबुल्लाह चीफ हसन नसरल्लाह की मौत के बाद पाकिस्तान और भारत समेत दुनियाभर में प्रदर्शन किए जा रहे हैं। लखनऊ में रविवार रात महिलाओं-बच्चों समेत शिया समुदाय के 10 हजार लोग सड़कों पर उतरे। इन्होंने 1 किलोमीटर तक कैंडल मार्च निकाला। इजराइल के प्रधानमंत्री बेंजामिन नेतन्याहू के पोस्टर जलाए और नारेबाजी की। मजलिस पढ़कर नसरल्लाह की मौत पर मातम मनाया। शिया समुदाय ने 3 दिन शोक मनाने का ऐलान किया है। देश में सुल्तानपुर और लखनऊ के अलावा रायपुर और कश्मीर में भी प्रदर्शन हुए।

लेबनान में हिजबुल्ला संगठन के प्रमुख सैयद हसन नसरल्लाह की हत्या के विरोध में रविवार को हुसैनाबाद फूड स्ट्रीट बंद रही। दुकानों और घरों पर काले झण्डे लगाए गए। छोटे इमामबाड़े से लेकर बड़े इमामबाड़े तक उमड़े लोगों ने इजराइल और अमेरिका विरोधी नारे लगाए। हजारों पुरुष-महिला, बच्चों ने मोमबत्ती और मोबाइल टाच की रोशनी में जुलूस निकाला। देर शाम छोटे इमामबाड़े से निकला जुलूस कुछ दूर आगे जाते ही सतखण्डा के पास पुलिस ने रोक दिया लेकिन लोग रुके नहीं और बड़े इमामबाड़े पहुंचकर ही समाप्त किया। शिया धर्मगुरु मौलाना कल्बे जवाद ने हसन नसरल्लाह की मौत पर तीन दिन का मातम घोषित किया है। उन्होंने कहा कि एक नसरल्लाह शहीद हुए हैं कई नसरल्लाह पैदा होंगे। छोटे इमामबाड़े पर शाम पांच बजे से ही लोग जुटने लगे थे। शाम ढलने के साथ ही सैकड़ों की संख्या में लोग पहुंच चुके थे। जैसे ही छोटे इमामबाड़े से इजराइल-अमेरिका मुदाबांद और सैयद हसन नसरल्लाह अमर रहे के नारों के साथ मोमबत्ती और मोबाइल

की टाच लाइट के साथ जुलूस निकला तो आसपास के क्षेत्रों से अन्य लोग जुड़ते गए। शाम करीब छह से रात नौ बजे तक अजादारी रोड पर आवागमन पूरी तरह बंद हो गया। सड़क पर सिर्फ विरोध



प्रदर्शन करने वाले लोग ही मौजूद थे। शिया उलेमाओं ने सैयद हसन नसरल्लाह की शहादत पर शोक व्यक्त करने के साथ ही इजराइल और अमेरिका के विरोध में नारे

लगाए। बड़े इमामबाड़े पर इजराइल का झण्डा, राष्ट्रपति नेतन्याहू की तस्वीर के साथ जमीन पर बिछा दिया। विरोध स्वरूप लोग इजराइली झण्डे को पैरों से कुचलकर उसके ऊपर से

निकले। इसके साथ ही छोटे इमामबाड़े और पास ही स्थित शाही गेट पर हसन नसरल्लाह की तस्वीर लगाई, जिस पर सलाम और शहीद लिखा गया। पहले शांतिपूर्वक कैंडल मार्च करबला दिया,नुत दौला से निकलना था, जिसे स्थगित कर दिया गया।नसरल्लाह की शहादत पर शिया समाज की हजारों औरतों और बच्चों ने छोटे से बड़े इमामबाड़े तक रविवार को मोमबत्ती लेकर मातम करते हुए जुलूस निकाला।

नसरल्लाह नहीं, नेतन्याहू आतंकवादी = कल्बे जवाद
सैयद हसन नसरल्लाह की शहादत के गम में शहर में जगह जगह मजलिसों का आयोजन किया गया और कुरान की तिलावत की गई। दरगाह हजरत अब्बास रुस्तमनगर में एक तजियाती जलसे व मजलिस का आयोजन किया गया। मजलिस

को मौलाना कल्बे जवाद ने खिताब किया। मौलाना ने कहा कि शहीद से बड़ा कोई स्तबा नहीं होता है। शहादत वो असल्लाह है जिससे जालिम अपनी गर्दन काट लेता है। एक नसरल्लाह शहीद हुए हैं कई नसरल्लाह पैदा होंगे। उन्होंने कहा नसरल्लाह आतंकवादी नहीं नेतन्याहू आतंकवादी हैं। इस मौके पर तमाम उलमा सहित हजारों की संख्या में पुरुषों, महिलाएं और बच्चे शामिल थे। कार्यक्रम का संचालन आदिल फराज ने किया। मस्जिद राहते सुल्तान नूरबाड़ी में मजलिस को मौलाना सुहैल रिजवी ने खिताब किया। इस मौके पर कारी नासिर हुसैन,कारी मोहम्मद आसिफ, कारी ईसा अबरार, कारी फुरकान हुसैन,कारी हसनैन रिजवी,कारी सैम रजा,कारी मोहम्मद मेहदी,कारी रजा हुसैन, कारी नाजिम, तिलावते कुराने पाक की।

संगठनों ने मस्जिद को अवैध बताते हुए की ध्वस्त करने की मांग, कुल्लू में पुलिस के साथ लोगों की झड़प

हिमाचल में मस्जिद के खिलाफ फिर निकले हजारों हिंदू

शिमला। हिमाचल प्रदेश में एक के बाद एक मस्जिद को लेकर बवाल हो रहा है। शिमला के बाद अब कुल्लू में भी हिंदूवादी संगठनों ने एक मस्जिद को अवैध बताते हुए ध्वस्त करने की मांग उठा दी है। सोमवार को मंदिर से मस्जिद तक एक जुलूस भी निकाला गया। इस दौरान प्रदर्शनकारियों की पुलिस के साथ झड़प भी हुई। इस बीच एक मुस्लिम संगठन ने कहा है कि राज्य में कोई भी मस्जिद अवैध नहीं है, बल्कि नक्शे को मंजूरी देने में देरी की वजह से समस्याएं हो रही हैं। हिंदू धर्म जागरण यात्रा के तहत निकाले गए विरोध प्रदर्शन में हजारों लोग शामिल हुए। हनुमान मंदिर से अखाड़ा बाजार स्थित जामा मस्जिद तक कड़ी सुरक्षा के बीच जुलूस निकाला गया। प्रदर्शनकारी हाथों में भगवा झंडा



और पोस्टर-बैनर लिए हुए थे। प्रदर्शन में बड़ी संख्या में महिलाएं भी उमड़ीं। महिलाएं परंपरागत कपड़े पहनकर शामिल हुईं तो वाद्य यंत्र भी बजाए गए। प्रदर्शनकारियों ने जमकर नारेबाजी की और मस्जिद को अवैध बताते

हुए गिराने की मांग की। एक समय ऐसा भी आया जब प्रदर्शनकारियों और पुलिस के बीच झड़प हो गई। झड़प में किसी को गंभीर चोट लगने की सूचना नहीं है। सोशल मीडिया पर प्रदर्शन के कई वीडियो वायरल हो रहे हैं।

संसदीय समिति से लगाई संपत्ति बचाने की गुहार

वक्फ बोर्ड के खिलाफ एकजुट हुए 600 ईसाई परिवार

एनुकुलम। केरल के एनाकुलम जिले में 600 से ज्यादा ईसाई परिवारों ने वक्फ बोर्ड के खिलाफ संसदीय समिति से शिकायत की है। इन परिवारों का आरोप है कि उनकी जमीन को वक्फ बोर्ड अपनी संपत्ति बता रहा है। इन परिवारों को अपनी जमीन पर से बेदखल किए जाने का खतरा सता रहा है। सिरों-मालाबार चर्च और केरल कैथोलिक बिशप कार्डिनल जैसे प्रमुख ईसाई संगठनों ने वक्फ (संशोधन) विधेयक 2024 के संबंध में गठित संयुक्त संसदीय समिति से इसकी शिकायत कर मामले का हल करने का अनुरोध किया है।

दरअसल, कोच्चि के मछली पकड़ने वाले गांव चेराई में लगभग 610 परिवार इस भय में की रहे हैं कि उन्हें इस बात का भय सता रहा है कि वक्फ बोर्ड उन्हें उनकी संपत्तियों से बेदखल कर सकता है क्योंकि बोर्ड उनकी संपत्तियों को अपनी संपत्ति बता रहा है। केंद्रीय मंत्री किरेन रिजिजू ने सिरों-मालाबार चर्च और



केसीबीसी द्वारा लिखे गए पत्रों को एक्स पर साझा करते हुए आशवासन दिया है कि उनकी शिकायतों का समाधान किया जाएगा। रिजिजू ने 28 सितंबर को लिखा, वक्फ भूमि का मुद्दा विभिन्न समुदायों के लोगों को प्रभावित कर रहा है। मुझे यह देखकर दुख होता है कि प्रतिष्ठित ईसाई नेताओं को इस तरह से अपनी पीड़ा व्यक्त करनी पड़ रही है। मैं उन्हें आशवासन देता हूं कि उनकी शिकायतों का समाधान

किया जाएगा।उन्होंने संयुक्त संसदीय समिति (जेपीसी) पर भी भरोसा जताया है। संयुक्त संसदीय समिति को दिए गए अपने ज्ञापन में दोनों चर्च संगठनों ने केरल के एनाकुलम जिले के चेराई और मुनंबम इलाकों में ईसाई परिवारों की संपत्तियों पर वक्फ बोर्ड द्वारा अवैधतरीके से दावा किए जाने के बारे में चिंता जताई है। सिरों-मालाबार पब्लिक अफेयर्स कमीशन के अध्यक्ष आर्कबिशप

एंड्रयूज थजाथ ने जेपीसी को 10 सितंबर को लिखे एक पत्र में कहा कि एनाकुलम जिले में कई संपत्तियां जो इस क्षेत्र में पीढ़ियों से ईसाई परिवारों की हैं, उन पर वक्फ बोर्ड द्वारा अवैध रूप से दावा किया गया है, जिसके कारण कानूनी लड़ाई और सही मालिकों को विस्थापित होना पड़ा है। आर्कबिशप ने लिखा कि करीब 600 से ज्यादा परिवार इस पीड़ा और भय से रोज गुजर रहे हैं। उन्होंने ने जेपीसी से इन क्षेत्रों और देश भर के कई अन्य हिस्सों में लोगों की दुर्दशा पर विचार करने का आग्रह किया, जो वक्फ बोर्ड द्वारा किए गए गैरकानूनी दावों के मद्देनजर अपने घर खोने के खतरे में हैं। इसी तरह के एक अन्य अनुरोध में, केरल कैथोलिक बिशप कार्डिनल (केसीबीसी) के अध्यक्ष कार्डिनल बेसिलियोस क्लेमिस ने भी मुनंबम बीच, एनाकुलम में 600 से अधिक परिवारों की संपत्तियों पर वक्फ बोर्ड के अवैध दावों के बारे में चिंता जताई है।

त्योहारी सीजन में राजधानी में माहौल बिगाड़ने की साजिश की आशंका दिल्ली में 5 अक्टूबर तक धारा 163 लागू

नई दिल्ली। देश की राजधानी दिल्ली में अगले 6 दिनों के लिए धारा-163 लागू कर दी गई है। पहले इसे धारा-144 के नाम से जाना जाता था। धारा-163 लगने के साथ ही दिल्ली में अब 6 दिनों के लिए सब कुछ सामान्य नहीं रहने वाला है। इस दौरान प्रशासन द्वारा कई चीजों पर पाबंदी भी लगाई गई है। दिल्ली पुलिस को खुफिया रिपोर्ट्स मिली थीं, जिसको देखते हुए दिल्ली में धारा-163 लागू करने का फैसला लिया गया है। त्योहारी सीजन को देखते हुए दिल्ली के बाजारों में काफी भीड़ रहने वाली है। इसी दौरान जम्मू-कश्मीर और हरियाणा में चुनाव हो रहे हैं। चुनावों के साथ ही वक्फ अमेंडमेंट

बिल, शाही ईदगाह मामले को देखते हुए शांति बनाए रखने के लिए यह फैसला लिया गया है। इसके अलावा 2 अक्टूबर को दो महान हस्तियों की जयंती होने के कारण राजधानी में कई वीआईपी मूवमेंट के चलते भी यह फैसला लिया गया है। प्रशासन को इस दौरान शांति का माहौल बिगाड़ने की आशंका है और पुलिस को इसकी खुफिया रिपोर्ट्स भी मिली हैं। दिल्ली में धारा-163, 5 अक्टूबर तक लागू रहेगी। **किन चीजों पर रहेगी पाबंदी** अब अगले 6 दिनों के लिए दिल्ली पुलिस पूरी तरह से चौकन्नी रहेगी। इस दौरान दिल्ली में पांच लोगों के साथ इकट्ठा होने पर पाबंदी रहेगी। इस दौरान हथिया साथ रखने,

लाठी-डंडे भी साथ रखने पर रोक लगाई गई है। धारा-163 के तहत कई चीजों पर रोक लगाई गई है। इन सबके अलावा दिल्ली में नुक्कड़ सभा, विरोध प्रदर्शन, जनसभा, जुलूस जैसे आयोजनों पर भी पाबंदी लगाई गई है। वीएनएस की धारा-163 लागू करने के लिए दिल्ली पुलिस कमिश्नर ने आदेश दिया। इस दौरान सुरक्षाबलों के अलावा किसी को भी हथियार लेकर चलने की इजाजत नहीं होगी। इसके साथ ही ऐसी चीजों पर भी पाबंदी रहेगी, जिससे हमलाकर दूसरों को घायल किया जा सकता हो। ये पाबंदियां अगले महीने की पांच तारीख तक लागू रहेंगी। इसके बाद चीजें पहले की तरह ही सामान्य हो जाएंगी।

हाथियों को पकड़े जाने के खिलाफ याचिका पर मप्र हाई कोर्ट ने की सुनवाई हाई कोर्ट ने सरकार से मांगा जंगली हाथियों के 25 साल का डेटा

जबलपुर। जंगली हाथियों को पकड़े जाने के खिलाफ एक शख्स की याचिका पर मप्र हाई कोर्ट ने प्रदेश सरकार से पिछले 25 सालों में वन विभाग द्वारा पकड़े गए हाथियों का डेटा मांगा है। कोर्ट में दी गई रिपोर्ट में राज्य सरकार ने कहा कि 2017 से अब तक मध्य प्रदेश में वनकर्मियों ने 10 जंगली हाथियों को पकड़ा है। इनमें से दो को 2024 में ही पकड़ा गया है। इनमें से एक हाथी जिसकी उम्र 10 साल है, उसे जल्द ही जंगल में छोड़ दिया जाएगा, जबकि दूसरा हाथी जिसकी उम्र 25 साल है, उसे ट्रेनिंग पूरा करने में कुछ



समय लग सकता है। कोर्ट छत्तीसगढ़ के एक निवासी द्वारा दायर जन्हित याचिका पर सुनवाई कर रहा है। इस याचिका में मध्य

प्रदेश सरकार को जंगली हाथियों को पकड़कर टाइगर रिजर्व में रखने से रोकने के निर्देश देने की मांग की गई है। याचिकाकर्ता रायपुर के

नितिन सिंघवी ने कहा कि हाथियों के झुंड छत्तीसगढ़ से मध्य प्रदेश के जंगलों में आते हैं। भोजन की तलाश में वे फसलों को बर्बाद करते हैं, घरों को नुकसान पहुंचाते हैं और कई बार लोगों पर हमला करते हैं, जिससे कुछ लोगों की मौत भी हो जाती है। **पकड़े जाने पर टाइगर रिजर्व में रहते हैं हाथी** जंगली हाथी संरक्षित वन्य प्राणियों की पहली सूची में हैं। पकड़े जाने के बाद उन्हें टाइगर रिजर्व में रखा जाता है और ट्रेनिंग दी जाती है। ट्रेनिंग के दौरान उन्हें प्रताड़ित किया जाता है।

असम के सोनापुर का मामला, सुप्रीम कोर्ट ने प्रदेश सरकार से तीन सप्ताह में मांगा जवाब

रोक के बाद भी चल रहा बुलडोजर, असम सरकार को नोटिस

नई दिल्ली। असम के सोनापुर में अवैध निर्माण पर बुलडोजर एक्शन पर सुप्रीम कोर्ट ने रोक लगा दी है। इसके अलावा वहां बसे लोगों को हटाने पर भी फिलहाल रोक लगाई है। जस्टिस बीआर गवई और जस्टिस केवी विश्वनाथन की बेंच ने सोमवार को असम सरकार को नोटिस जारी कर तीन सप्ताह के अंदर जवाब मांगा है। सुप्रीम कोर्ट ने पिछले दिनों 1 अक्टूबर तक बुलडोजर एक्शन पर रोक लगाई थी। इस बीच असम में एक्शन लिए जाने पर सुप्रीम कोर्ट में अर्जी दाखिल की गई थी, जिसमें आरोप लगाया



गया कि असम सरकार शीघ्र अदालत की अवमानना कर रही

है। इसी पर सुनवाई करते हुए सुप्रीम कोर्ट ने हिमंत बिस्वा

सरमा को नोटिस जारी किया है। उच्चतम न्यायालय में उन 48

लोगों की ओर से याचिका दाखिल की गई थी, जिन पर असम सरकार ने बुलडोजर एक्शन की शुरुआत की थी। इन लोगों पर आरोप है कि उन्होंने अवैध निर्माण कर रखा है। इन लोगों ने अपनी अर्जी में कहा कि जब शीर्ष अदालत की ओर से किसी के घर पर बुलडोजर एक्शन पर 1 अक्टूबर तक रोक लगाई है तो फिर यह कार्रवाई क्यों की गई है। ऐसा किया जाना तो अदालत की भी एक तरह से अवमानना है। इसी पर अब सुप्रीम कोर्ट ने असम सरकार से तीन सप्ताह में जवाब मांगा है और तब तक एक्शन पर रोक लगा दी है।

आदिवासी क्षेत्र की जमीन पर अतिक्रमण करके घर बनाए
अदालत ने इससे पहले 17 सितंबर को दिए अपने आदेश में कहा था कि कोर्ट की परमिशन के बिना बुलडोजर एक्शन न किया जाए। हालांकि तब बेंच ने यह भी कहा था कि सड़कों, रेलवे लाइनों और अन्य सार्वजनिक स्थलों पर अवैध निर्माण के खिलाफ एक्शन के लिए ऐसी परमिशन लेने की जरूरत नहीं है। सोनापुर गुवाहाटी के बाहरी इलाके में आता है और कामरूप जिले में है। इस इलाके के कई स्थानों पर जिला प्रशासन ने अवैध निर्माण को चिह्नित किया है। प्रशासन का

कहना है कि यहां आदिवासी क्षेत्र की जमीन पर अतिक्रमण करके घर बनाए गए हैं। **पहले से कोई नोटिस नहीं दिया**
प्रशासन के तर्क के खिलाफ सोनापुर के इन लोगों की अर्जी दाखिल करते हुए वकील अदील अहमद ने कहा कि उनके घरों को पहले से कोई नोटिस नहीं दिया गया था। उन्हें अचानक ही अवैध निर्माण घोषित कर दिया गया और बुलडोजर भेज दिए गए। इन लोगों का कहना है कि हमारे पास इस इलाके की पावर ऑफ अटॉर्नी है। इसलिए हमारे पास निर्माण करने का अधिकार है।